




నోబెల్ బహుమతి



పద్మ అవార్డులు

#### జనవరి:

- ద సండే ఇండియా, ఇండియన్ ఇన్స్టిట్యూట్ ఆఫ్ ప్లానింగ్ అండ్ మేనేజ్మెంట్ (ఐఐపీఎం)లు పారిశ్రామికవేత్త ఆర్పీజీ గ్రూప్ చైర్మన్ రాం ప్రసాద్ గోయంకాకు లైఫ్ టైం అచీవ్మెంట్ అవార్డును కోల్కతాలో ప్రదానం చేశాయి.
- 2008 సంవత్సరానికి సాహస బాలల అవార్డు 18 మంది బాలబాలికలకు ప్రకటించారు. వీరిలో సంజయ్ చోప్రా అవార్డు సౌమిక్ మిశ్రా (ఉత్తరప్రదేశ్), గీతా చోప్రా అవార్డుకు ప్రాచీ సంతోష్ సేన్ (మధ్యప్రదేశ్)లు ఎంపికయ్యారు.
- భారతీయ సినీ సంగీత దర్శకుడు ఎ.ఆర్.రెహమాన్కు గోల్డెన్ గ్లోబ్ అవార్డు దక్కింది. అత్యంత ప్రతిష్టాత్మకమైన 66వ గోల్డెన్ గ్లోబ్ అవార్డులను లాస్ ఏంజెల్స్లో ప్రదానం చేశారు. 'స్లమ్ డాగ్ మిలియనీర్' చిత్రానికి సంగీతం అందించినందుకుగాను ఈ అవార్డుకు ఎ.ఆర్.రెహమాన్ ఎంపికయ్యారు. గోల్డెన్ గ్లోబ్ అవార్డును అందుకున్న తొలి భారతీయుడు రెహమానే కావడం గమనార్హం.
- జవహర్లాల్ నెహ్రూ అవార్డు 2008ను ఎం.ఎస్.స్వామినాథన్ రీసెర్చ్ ఫౌండేషన్కు చెందిన హిందూ మీడియా రీసెర్చ్ సెంటర్కి ప్రధాని షిల్లాంగ్ ప్రదానం చేశారు. ఈ అవార్డును ఇండియన్ సైన్స్ కాంగ్రెస్ అసోసియేషన్ ఏర్పాటు చేసింది.
- విదేశాంగ శాఖ సహాయ మంత్రి ఆనంద్ శర్మకు ఐవరీ కోస్ట్ అత్యున్నత పౌర పురస్కారం లభించింది. 'కమాండర్ ఆఫ్ ద నేషనల్ ఆర్డర్ ఆఫ్ మెరిట్'గా పిలిచే ఈ అవార్డును ఆ దేశాధ్యక్షుడు లారెంట్ బాగ్బో అందజేశారు.
- 2008 సంగీత నాటక అకాడమీ అవార్డులు 24 మందికి లభించాయి. వీరిలో సంగీత విద్వాంసులు భూపేన్ హజారికా, సితారాదేవి, ఖలీద్ చౌదరీ, ఆర్.సి.మెహతాలు ఉన్నారు.
- అశోక్ చక్ర పురస్కారానికి ఈ సంవత్సరం 11 మందిని ఎంపిక చేశారు. వీరిలో ముంబై ఉగ్రవాద



ఎం.ఎస్.స్వామినాథన్

దాడుల్లో మరణించిన హేమంత్ కర్కరే, అశోక్ కామ్లే, విజయ్ సలాస్కర్, ఉన్ని కృష్ణన్ మొదలైన వారున్నారు.

- భారతీయ ఫోటోగ్రాఫర్ దయనితా సింగ్‌కు 'ప్రిన్స్ క్లాస్ 2009' అవార్డును నెదర్లాండ్స్ రాయబారి ప్రదానం చేశారు. 2008లో ఈ అవార్డు ఇందిరా గోస్వామికి లభించింది.

## • 'పద్మ' అవార్డులు

2009 సంవత్సరానికి 'పద్మ' అవార్డులను కేంద్ర హోంశాఖ ప్రకటించింది. 10 మందికి 'పద్మ విభూషణ్', 30 మందికి 'పద్మభూషణ్', 93 మందికి 'పద్మశ్రీ' లభించాయి.

### ఎ) పద్మ విభూషణ్ :

సుందర్‌లాల్ బహుగుణ (పర్యావరణవేత్త)  
మాధవన్ నాయర్ (ఇస్రో చైర్మన్)  
అనిల్ కకోద్కర్ (అణుశక్తి సంస్థ చైర్మన్)  
సిస్టర్ నిర్మల (మదర్ థెరిస్సా మిషనరీలు)  
చంద్రికాప్రసాద్ శ్రీవాస్తవ (సివిల్ సర్వీసెస్)  
డీపీ ఛటోపాధ్యాయ (సాహిత్యం, విద్య)  
జస్టిస్‌సింగ్ బజాజ్, పురుషోత్తం లాల్ (వైద్యం)  
గోవింద్ నాయర్ (ప్రజా వ్యవహారాలు)  
ఏఎస్ గంగూలీ (వాణిజ్యం, పరిశ్రమలు)



మాధవన్ నాయర్

### బి) పద్మ భూషణ్ :

శేఖర్ గుప్తా (ఇండియన్ ఎక్స్‌ప్రెస్ ఎడిటర్)  
శ్యాం పిట్రోడా (నాలెడ్జ్ కమిషన్ చైర్మన్)  
రామచంద్ర గుహ (చరిత్రకారుడు)  
అభినవ్ బింద్రా (క్రీడలు)  
ఘట్టమనేని కృష్ణ (తెలుగు సినీ నటుడు)



ఘట్టమనేని కృష్ణ

### సి) పద్మ శ్రీ :

రాష్ట్రానికి చెందిన నటుడు బ్రహ్మానందం, డాక్టర్ పప్పు శ్యామల (సామాజిక సేవ), డాక్టర్ శంకర్‌రెడ్డి (వైద్యుడు), సాయిబాబా గౌడ్ (వైద్యుడు), బేగం బిల్కిస్ ఐ.లతీఫ్ (సామాజిక సేవ), గొరిపర్తి నరసింహరాజు యాదవ్ (సైన్స్ అండ్ టెక్నాలజీ), బాలీవుడ్ నటులు ఐశ్వర్యారాయ్, అక్షయ్ కుమార్, క్రికెటర్ ధోనీ, గాయకుడు ఉదిత్ నారాయణ్ మొదలైనవారు ఉన్నారు.

- ఆరోగ్యశ్రీకి 'స్కోచ్ ఛాలెంజర్'

రాష్ట్రంలో అమలవుతున్న 'రాజీవ్ ఆరోగ్య శ్రీ'కి 2009 సంవత్సరానికి గానూ ప్రతిష్టాత్మక స్కోచ్ ఛాలెంజర్ అవార్డు లభించింది. సమాజ సేవ చేసే వ్యక్తులకు, సంస్థలకు ఈ అవార్డును ప్రతి ఏటా బహూకరిస్తారు. ప్రణాళికా సంఘం, మానవ వనరుల విభాగం, కమ్యూనికేషన్ అండ్ ఇన్ఫర్మేషన్ టెక్నాలజీ, పంచాయతీరాజ్ శాఖలు ఈ ఫౌండేషన్‌ను నిర్వహిస్తున్నాయి.



- ఉత్తమ జర్నలిస్టుల అవార్డులు

2004 - 2007 కాలానికి రాష్ట్ర ప్రభుత్వం తొమ్మిది కేటగిరీల్లో ఉత్తమ జర్నలిస్టులను ఎంపిక చేసింది.

నాల్గైఫ్ టైం అచీవ్‌మెంట్ అవార్డులు పొందినవారు:

2004 - పొత్తూరి వెంకటేశ్వరరావు

2005 - జి. ఎస్. వరదాచారి

2006 - ఐ. వెంకట్రావు

2007 - కె. శ్రీనివాస్ రెడ్డి

## ఫిబ్రవరి:

- 'స్లమ్ డాగ్ మిలియనీర్'కు ఎస్ఎజీ పురస్కారం

భారతీయ ఇతివృత్తంతో తీసిన 'స్లమ్ డాగ్ మిలియనీర్'కు స్క్రీన్ యాక్టర్స్ గిల్డ్ (ఎస్ఎజీ) పురస్కారం లభించింది. ఇటీవల లాస్ఎంజెల్స్‌లో జరిగిన కార్యక్రమంలో ఈ చిత్రానికి 'ఉత్తమ సంగీత బృందం' కేటగిరీలో పురస్కారాన్ని అందజేశారు. ఇదే చిత్రానికి 'ప్రాడ్యూసర్ గిల్డ్ ఆఫ్ అమెరికా' అవార్డు కూడా లభించింది.

- ఓపీ భట్‌కు ఆసియా మనీ అవార్డు

స్టేట్ బ్యాంక్ ఆఫ్ ఇండియా (ఎస్బీఐ) చైర్మన్ ఓపీ భట్‌కు 'బెస్ట్ ఎగ్జిక్యూటివ్- 2008' అవార్డు లభించింది. ఆసియాలో ప్రముఖ పైనాన్నియల్ మ్యాగజైన్ 'ఆసియా మనీ' ఈ అవార్డును అందిస్తుంది. ఆసియా ఉత్తమ కంపెనీలు, ఎగ్జిక్యూటివ్స్ కేటగిరీలో భట్‌కు ఈ అవార్డు లభించింది.




ఓపీ భట్

- జాతీయ మత సామరస్య అవార్డు - 2008

జాతీయ మత సామరస్య అవార్డు-2008కు వ్యక్తిగత విభాగంలో డామెనిక్ ఇమాన్యుయల్, సంస్థలకు సంబంధించి 'అంజుమన్ సయిర్-ఇ గుల్ ఫరోషన్'లు ఎంపికయ్యారు. ఇమాన్యుయల్ వివిధ మతాల మధ్య విభేదాలు పరిష్కరించేందుకు గత రెండు దశాబ్దాలుగా కృషి చేస్తున్నారు. అంజుమన్ సయిర్ 40 ఏళ్లుగా హిందూ-ముస్లింల సామరస్యం కోసం 'పూల్ వాలోంకి సయిర్' ఉత్సవాన్ని ఢిల్లీలో నిర్వహిస్తోంది. ఈ అవార్డు కింద వ్యక్తులకు రెండు లక్షలు, సంస్థలకు ఐదు లక్షల రూపాయలు అందిస్తారు.

- ప్రముఖ నటుడు అమితాబ్ బచ్చన్, నాట్య కళాకారిణి మల్లికా సారాభాయ్ లు వరల్డ్ ఎకనమిక్ ఫోరం అందజేసే క్రిస్టల్ అవార్డుకు ఎంపికయ్యారు. అంతర్జాతీయ అవగాహన, శాంతి పెంపొందించేందుకు కృషి చేసిన కళ, సంస్కృతి రంగాలకు చెందిన వారికి క్రిస్టల్ అవార్డు అందజేస్తారు.



అమితాబ్ బచ్చన్

- కేంద్ర మహిళ, శిశు అభివృద్ధి మంత్రిత్వశాఖ అందించే రాజీవ్ గాంధీ మానవ సేవా అవార్డు-2008 డాక్టర్ అజరియా కొరబండి (ఆంధ్రప్రదేశ్)కు లభించింది. ఈయన పేద, అనాథ బాలల సంక్షేమానికి కృషి చేశారు. అజరియాతో పాటు డాక్టర్ మీనా కె. జైన్ (కర్ణాటక), మహేష్ బాయ్ ఎస్. కొరారీ (గుజరాత్)లు కూడా ఈ అవార్డు అందుకున్నారు.

- ఇటీవల ఢిల్లీలో జరిగిన తొమ్మిదో సుస్థిరాభివృద్ధి సదస్సు (డీఎస్డీఎస్)లో ఐక్యరాజ్యసమితి సెక్రటరీ-జనరల్ బాన్ కీ మూన్ కు సుస్థిరాభివృద్ధి (సస్టైనబుల్ డెవలప్ మెంట్) నాయకత్వ అవార్డును విదేశీ వ్యవహారాలశాఖ మంత్రి ప్రణబ్ ముఖర్జీ అందజేశారు. ఈ సదస్సును 'ది ఎనర్జీ అండ్ రిసోర్సెస్ ఇన్స్టిట్యూట్' (టీఈఆర్ఐ) నిర్వహించింది.




బాన్ కీమూన్

- 'స్లమ్ డాగ్ మిలియనీర్' చిత్రానికి ఏడు 'బ్రిటిష్ అకాడమీ ఆఫ్ ఫిల్మ్ అండ్ టెలివిజన్ ఆర్ట్స్' అవార్డులను ఇటీవల లండన్ లో బహూకరించారు. ఉత్తమ దర్శకుడు (డానీ బోయల్), ఉత్తమ సంగీత దర్శకుడు (ఏ.ఆర్.రెహమాన్), స్క్రీన్ ప్లేలతో పాటు మరో నాలుగు అవార్డులు లభించాయి.

- ఐపీఎస్ మాజీ అధికారి కిరణ్ బేడి జీవితం ఆధారంగా నిర్మించిన లఘు చిత్రం 'యస్ మేడమ్, సర్'కు రెండు శాంతా బార్బరా అంతర్జాతీయ చలనచిత్ర అవార్డులు లభించాయి. ఉత్తమ లఘు చిత్రం, శాంతా బార్బరా సామాజిక న్యాయ పురస్కారం ఈ చిత్రానికి లభించాయి. దీని దర్శకుడు మెగన్ డొనెమన్ (ఆస్ట్రేలియా).

- ఎన్టీఆర్ జాతీయ చలనచిత్ర అవార్డు- 2007కు ప్రముఖ దర్శకుడు, నిర్మాత డాక్టర్ దాసరి నారాయణరావు ఎంపికయ్యారు. ఈ అవార్డు కింద రూ. ఐదు లక్షల నగదు, ప్రశంస పత్రం బహూకరిస్తారు.



దాసరి నారాయణరావు

- రఘుపతి వెంకయ్య అవార్డు-2007కు నిర్మాత తమ్మారెడ్డి కృష్ణమూర్తి ఎంపికయ్యారు. ఈ అవార్డు కింద ప్రశంస పత్రం రూ. 50,000 నగదు అందిస్తారు.

- అస్సామీ రచయితకు సరస్వతి సమ్మాన్

ప్రముఖ అస్సామీ రచయిత లక్ష్మీనందన్ బోరా 18వ సరస్వతీ సమ్మాన్-2008 అవార్డుకు ఎంపికయ్యారు. ఆయన రాసిన 'కాయకల్ప' నవలకు ఈ అవార్డు దక్కింది. ఈ అవార్డును కె.కె. బిర్లా ఫౌండేషన్ 1991లో ఏర్పాటు చేసింది. అవార్డు గ్రహీతలకు రూ. 5 లక్షలు బహూకరిస్తారు.

- ప్రపంచవ్యాప్తంగా అనేక దేశాలకు చెందిన భారత సంతతి యువతులు పాల్గొనే మిస్ ఇండియా వరల్డ్ వైడ్ పోటీలో నిక్కితాషా మర్వావా (షికాగో)కు మిస్ ఇండియా కిరీటం లభించింది. డర్బన్ లో జరిగిన ఈ పోటీల్లో భారత్ తరపున దీప్తి వరుగేన్ పాల్గొన్నారు.



- ప్రముఖ భారతీయ తబలా విద్వాంసుడు జాకీర్ హుస్సేన్ కు గ్రామీ అవార్డు లభించింది. ఈయన నేతృత్వంలో రూపొందిన 'గ్లోబల్ డ్రమ్' ఆల్బం 'సమకాలీన ప్రపంచ సంగీత' విభాగంలో అవార్డుకు ఎంపికైంది.

## • కిషన్ రెడ్డికి చైల్డ్ ఫ్రెండ్లీ లెజిస్లేచర్ అవార్డు

ఆంధ్రప్రదేశ్ శాసనసభలో బీజేపీ శాసన సభాపక్షం నాయకుడు జి. కిషన్ రెడ్డికి చైల్డ్-ఫ్రెండ్లీ లెజిస్లేచర్ అవార్డును ముఖ్యమంత్రి రాజశేఖరరెడ్డి ప్రధానం చేశారు. పిల్లలకు సంబంధించిన అనేక ప్రశ్నలు శాసనసభలో అడిగినందుకు 2007-08 సంవత్సరానికి యునెస్కో ఈ అవార్డుకు ఆయనను ఎంపిక చేసింది.



జి.కిషన్ రెడ్డి

- మైసూర్ లోని 'సెంట్రల్ ఇన్ స్టిట్యూట్ ఆఫ్ ఇండియన్ లాంగ్వేజెస్' దక్షిణాది ప్రాంతీయ భాషా కేంద్రంలో రీడర్ గా పని చేస్తోన్న జి.ప్రభాకర్ కు ఆంధ్రప్రదేశ్ అధికార భాషా సంఘం 'తెలుగు భాషోత్సవ అవార్డు'ను ప్రకటించింది. రాష్ట్రీతర ప్రాంతాల్లో నివసిస్తూ తెలుగు భాషాభివృద్ధి, ప్రాచీన హోదా లభించేందుకు చేసిన కృషికి ఈ అవార్డు లభించింది.

- వ్యవసాయ శాస్త్రవేత్త ప్రభాకరన్ నాయర్ అంతర్జాతీయ ఫెర్టిలైజర్ ఇండస్ట్రీ అవార్డుకు ఎంపికయ్యారు. ఈయన రూపొందించిన 'న్యూట్రీయంట్ బఫర్ పవర్ కాన్సెప్ట్' విధానం యూరప్, ఉత్తర అమెరికా, ఆఫ్రికా, ఆసియా దేశాల వ్యవసాయంలో విప్లవాత్మకమైన మార్పులు తెచ్చింది. వ్యవసాయ శాస్త్రవేత్తలకు ఇచ్చే ఈ అత్యున్నత అవార్డును పారిస్ లోని ఇంటర్నేషనల్ ఫెర్టిలైజర్ ఇండస్ట్రీ అసోసియేషన్ నెలకొల్పింది..

## • 81వ ఆస్కార్ అవార్డులు

ప్రధాన అవార్డులు:

ఉత్తమ చిత్రం : స్లమ్ డాగ్ మిలియనీర్

ఉత్తమ దర్శకుడు : డేనీ బోయల్ (స్లమ్ డాగ్ మిలియనీర్)

ఉత్తమ నటుడు : సియాన్ పెన్ (మిల్క్)

ఉత్తమ నటి : కేట్ విన్స్లెట్ (ది రీడర్)

డాక్యుమెంటరీ సార్డ్ : స్మైల్ పింకీ

## • 'స్లమ్ డాగ్ మిలియనీర్'కు 8 అవార్డులు

ముంబై మురికివాడల పిల్లల కథాంశ నేపథ్యంలో తీసిన 'స్లమ్ డాగ్ మిలియనీర్' చిత్రానికి మొత్తం ఎనిమిది ఆస్కార్ అవార్డులు దక్కాయి. ఈ చిత్రానికి సంగీతం అందించిన ఎ.ఆర్ రెహమాన్ కు బెస్ట్ ఒరిజినల్ స్కోర్ (సాంగ్-జయ హో..), బెస్ట్ ఒరిజినల్ సాంగ్ అవార్డులు దక్కాయి. దీంతో సంగీతానికి రెండు అవార్డులు దక్కించుకున్న మొదటి భారతీయుడిగా రికార్డుకెక్కారు. రెహమాన్ కు ఈ అవార్డును ఫిబ్రవరి 23న లాస్ ఏంజెల్స్ లోని కొడక్ థియేటర్లో బహూకరించారు. ఇదే చిత్రానికి ఉత్తమ చిత్రంతో పాటు ఉత్తమ దర్శకుడు (డేనీ బోయల్), బెస్ట్ అడాప్టెడ్ స్క్రీన్ ప్లే (సైమన్ బేఫోయ్), బెస్ట్ సినిమాటోగ్రఫీ (ఆంటోనీ డాడ్ మాంటల్), బెస్ట్ సౌండ్ మిక్సింగ్ (రసూల్



ఎఆర్ రెహమాన్


పి.కుట్టి), బెస్ట్ ఫిల్మ్ ఎడిటింగ్ (క్రిస్టి కెన్స్) అవార్డులు లభించాయి.

- భారతీయ నేపథ్యంలో తీసిన 'స్మైల్ పింకి' ఉత్తమ డాక్యుమెంటరీ చిత్రం అవార్డు పొందింది. ఉత్తరప్రదేశ్కు చెందిన ఓ బాలికకు మొద్ర లోపాన్ని సరిచేసి ఆత్మవిశ్వాసాన్ని పెంపొందించే కథతో ఈ చిత్రం రూపుదిద్దుకుంది.
- బాలీవుడ్ నటి నందితాదాస్ తొలిసారిగా దర్శకత్వం వహించిన సినిమా 'ఫిరాక్'కు పాకిస్తాన్ కారా చిత్రోత్సవంలో ఉత్తమ చిత్రం అవార్డు దక్కింది. 2002లో గుజరాత్ అల్లర్ల ఆధారంగా ఈ చిత్రాన్ని నిర్మించారు.



## మార్చి:

- కేంద్రమంత్రి పనబాక లక్ష్మికి ఈశ్వరీబాయి అవార్డును ఆంధ్రప్రదేశ్ గవర్నర్ ఎన్.డి.తివారీ ఫిబ్రవరి 24న బహూకరించారు. జాతీయ, అంతర్జాతీయ స్థాయిల్లో వివిధ రంగాల్లో విశేష కృషి చేసిన వారికి ఈశ్వరీబాయి స్మారక ట్రస్ట్ ఈ పురస్కారాన్ని అందజేస్తుంది.
- బంగ్లాదేశ్ వ్యవస్థాపకుడు షేక్ ముజిబుర్ రెహమాన్కు మరణానంతరం మదర్ థెరిసా పురస్కారం లభించింది. మదర్ థెరిసా జయంతిని పురస్కరించుకుని రెహమాన్ కుమార్తె, బంగ్లాదేశ్ ప్రధాని షేక్ హసీనాకు ఆగస్టు 26న కోల్కతాలో ఈ అవార్డును బహూకరిస్తారు. ఈ అవార్డును మదర్ థెరిసా ఇంటర్నేషనల్ అండ్ మిలీనియం అవార్డు కమిటీ అందజేస్తోంది.



షేక్ ముజిబుర్ రెహమాన్

## ఏప్రిల్:

- జామెట్రీ విభాగంలో విశేష కృషి చేసిన రవ్వన్-ఫ్రెంచ్ గణిత శాస్త్రవేత్త మిఖాయిల్ లియోడోవిచ్ గ్రోమోవ్కు 2009 అబెల్ ప్రైజ్ లభించింది. మ్యాథమెటికల్ సైన్స్లో విశేషంగా కృషి చేసిన వారికి 2003 నుంచి ఏటా ఈ పురస్కారాన్ని బహూకరిస్తున్నారు. దీనికింద రూ.4.8 కోట్లు అందజేస్తారు.
- మీడియా రంగంలో అత్యుత్తమ మహిళలకిచ్చే చమేలీ దేవి జైన్ అవార్డు 2008-09 ఇస్లామాబాద్లో 'హిందూ' కరస్పాండెంట్ నిరుపమా సుబ్రమణియన్, 'ఇంటెలిజెంట్' పుణే ఎడిటర్ వినీత దేశ్ముఖ్లకు లభించింది.
- ఫ్రెంచ్ భౌతిక శాస్త్రవేత్త బెర్నార్డ్ డి ఎస్పాగ్నంట్కు టెంపుల్టన్ ప్రైజ్ 2009 లభించింది. దీని కింద 1.42 మిలియన్ డాలర్లను బహుమతిగా అందజేస్తారు.
- తమిళనాడు గవర్నర్ సురీష్ సింగ్ బర్నాలా 2009 సంవత్సరానికి మదర్ థెరిసా లైఫ్ టైం అచీవ్మెంట్ అవార్డుకు ఎంపికయ్యారు. సామాజిక సేవ, పాలనా రంగంలో చేసిన కృషిగాను ఆయనకు ఈ పురస్కారం దక్కింది. కోల్కతాకు చెందిన మదర్ థెరిసా ఇంటర్నేషనల్ అండ్ మిలీనియమ్ అవార్డ్స్ కమిటీ 2000లో ఈ అవార్డును ఏర్పాటు చేసింది. విద్య, సామాజిక సేవ, సంస్కృతి, క్రీడలు, పరిశ్రమలు, వైద్యం, రాజకీయాల్లో అత్యుత్తమ ప్రతిభ కనబరిచిన వారికి ఈ పురస్కారాన్ని అందజేస్తారు.




సురీష్ సింగ్ బర్నాలా

- దేశంలో పారిశుధ్య వ్యవస్థ కోసం 1970 నుంచి 'సులభ' ఉద్యమం నిర్వహిస్తున్న డా. బిందేశ్వర్ పాఠక్ 2009 స్టాక్ హోం పురస్కారానికి ఎంపికయ్యారు. ఆగస్టులో స్టాక్ హోంలో జరిగే వాటర్ వీక్ సందర్భంగా ఈ అవార్డును అందజేస్తారు. దీని కింద రూ.75 లక్షలు బహూకరిస్తారు.
- 2009-ఫెమీనా మిస్ ఇండియా యూనివర్స్ టైటిల్ ను ఢిల్లీ యువతి ఏక్తా చౌదరి సొంతం చేసుకుంది. ముంబైలో నిర్వహించిన ఫైనల్స్ లో మిస్ ఇండియా - వరల్డ్ కిరీటాన్ని పూజా చోప్రా, మిస్ ఇండియా-ఎర్త్ టైటిల్ ను శ్రియ కిశోర్ సాధించారు. త్వరలో జరగనున్న మిస్ వరల్డ్, మిస్ యూనివర్స్ పోటీల్లో వీరు భారత్ కు ప్రాతినిధ్యం వహిస్తారు.
- భారత క్రికెటర్ వీరేంద్ర సెహ్వాగ్ ను ప్రఖ్యాత ప్రచురణ సంస్థ విజ్ఞేన్ 2008 'లీడింగ్ క్రికెటర్ ఇన్ ద వరల్డ్'గా ఎంపిక చేసింది. 2004 నుంచి విజ్ఞేన్ ఏటా ఉత్తమ క్రికెటర్ ను ప్రకటిస్తోంది.
- రష్యా అత్యున్నత గౌరవ పురస్కారం 'ఆర్డర్ ఆఫ్ ఫ్రెండ్ షిప్'కు తమిళనాడు మాజీ గవర్నర్ భీష్మ నారాయణసింగ్, సాంస్కృతిక సంబంధాల అంతర్జాతీయ మండలి అధ్యక్షుడు కరణ్ సింగ్ ఎంపికయ్యారు. భారత్-రష్యా మధ్య స్నేహపూర్వక సంబంధాలు, సహకారం పెంపొందించేందుకు కృషి చేసిన వారిని ఈ అవార్డుతో రష్యా గౌరవిస్తుంది.
- ఆర్కిటెక్చర్ రంగంలో నోబెల్ బహుమతిగా భావించే ప్రీట్జ్కెర్ ప్రైజ్ 2009 సంవత్సరానికి గానూ స్విస్ కు చెందిన ఆర్కిటెక్చర్ పీటర్ జుంతోర్ ఎంపికయ్యాడు. ఈ పురస్కారం కింద లక్ష డాలర్లు బహూకరిస్తారు.
- ప్రముఖ జర్నలిస్టు నీరజా చౌదరి, హిందూ సీనియర్ పాత్రికేయులు గార్గీ పర్సాద్ ప్రతిష్టాత్మక ప్రేమ్ భాటియా పురస్కారాలకు ఎంపికయ్యారు. నీరజా చౌదరికి రాజకీయ అంశాల రిపోర్టింగ్ లో, పర్సాద్ కు వాతావరణ అంశాల రిపోర్టింగ్ లో అవార్డులు లభించాయి.
- డాక్టర్ మాల్యమ్ ఆదిశేషయ్య 2009 అవార్డును డా. సి.పి. చంద్రశేఖర్ కు ప్రకటించారు. ఈయన న్యూఢిల్లీలోని జవహర్ లాల్ నెహ్రూ యూనివర్సిటీలో ఎకనామిక్ స్టడీస్, ప్లానింగ్, స్కూల్ ఆఫ్ సోషల్ స్టడీస్ సెంటర్ లో ప్రొఫెసర్ గా పని చేస్తున్నారు.
- 2009 సంవత్సరానికి పులిట్జర్ బహుమతులను న్యూయార్క్ లో ప్రకటించారు. న్యూయార్క్ టైమ్స్ కు పరిశోధనాత్మక రిపోర్టింగ్, బ్రేకింగ్ న్యూస్, ఇంటర్వ్యూస్ రిపోర్టింగ్ వంటి అంశాల్లో అవార్డులు లభించాయి. ప్రతిష్టాత్మక పబ్లిక్ సర్వీస్ ప్రైజ్ లాస్ వెగాస్ సన్ ను వరించింది. మియామి హెరాల్డ్ ఫోటోగ్రాఫర్ పాట్రిక్ ఫారెల్ కు బ్రేకింగ్ న్యూస్ ఫోటోగ్రఫీ పురస్కారం దక్కింది. జర్నలిజం, లెటర్స్, డ్రామా, మ్యూజిక్ రంగాల్లో ఈ అవార్డులను అందజేస్తారు.



ఏక్తా చౌదరి



పీటర్ జుంతోర్

**మే:**

- బ్రిటన్ ప్రభుత్వం అందించే 'కమాండర్ ఆఫ్ ది ఆర్డర్ ఆఫ్ ది బ్రిటిష్ ఎంపైర్' అవార్డు టాటా కన్సల్టెన్సీ సర్వీసెస్ (టీసీఎస్) సీఈఓ, ఎండి ఎస్. రామదొరైకి లభించింది. ఈ పురస్కారాన్ని బ్రిటన్ డిప్యూటీ హై



రామదొరై



కమిషనర్ వికీ డ్రెడిల్ ముంబైలో అందజేశారు. యునైటెడ్ కింగ్ డమ్ (యు.కె.), భారత్ మధ్య ఆర్థిక, సాంస్కృతిక, రాజకీయ సంబంధాలను మెరుగుపర్చడంలో టీసీఎస్ చేసిన కృషికి గుర్తింపుగా ఈ అవార్డుని అందజేశారు. గత 35 ఏళ్లుగా టీసీఎస్.. యు.కె.లో తన కార్యకలాపాలు నిర్వహిస్తోంది. ప్రస్తుతం ఈ సంస్థకు యు.కె.లో 4,200 మంది ఉద్యోగులున్నారు.

## • కలాంకు హూపర్ మెడల్

మాజీ రాష్ట్రపతి ఎ.పి.జె. అబ్దుల్ కలాం అమెరికా అత్యున్నత ఇంజనీరింగ్ పురస్కారం 'హూపర్' మెడల్ ను న్యూయార్క్ లో అందుకున్నారు. ఈ బహుమతి పొందిన తొలి ఆసియా వాసిగా కూడా ఆయన గుర్తింపు పొందారు. ప్రజాసేవలో విశిష్ట కృషి చేసిన వారికి ఈ అవార్డు అందజేస్తారు.



అబ్దుల్ కలాం

## • ట్రిపుల్ ఐటీ స్టూడెంట్ కు యాహూ అవార్డు

హైదరాబాద్ ట్రిపుల్ ఐటీలోని రీసెర్చ్ స్కాలర్ ఆశిష్ మంగళంపల్లికి.. యాహూ కీ సైంటిఫిక్ ఛాలెంజెస్ ప్రోగ్రాం అవార్డు దక్కింది. భారత్ నుంచి అవార్డు పొందిన వ్యక్తి ఆయనొక్కరే. ఈ అవార్డు కింద రెండు వేల డాలర్లను పరిశోధన కోసం అందిస్తారు.

## • మాధవన్ నాయర్ కు ఐఐసీటీ అవార్డు

భారత అంతరిక్ష పరిశోధనా సంస్థ(ఇస్రో) చైర్మన్ జి. మాధవన్ నాయర్ కు ఇండియన్ ఇన్ స్టిట్యూట్ ఆఫ్ కెమికల్ టెక్నాలజీ (ఐఐసీటీ) ఎ.వి.రామారావు టెక్నాలజీ అవార్డును ప్రకటించింది.

## • మధుసూదన్ కు విజ్ఞీ అవార్డు

అంతర్జాతీయంగా ప్రకృతి పరిరక్షణలో అత్యంత ప్రధానమైందిగా భావించే విజ్ఞీ అవార్డుకు మైసూర్ లోని నేచర్ కన్సర్వేషన్ ఫౌండేషన్ (ఎన్ సిఎఫ్) డైరెక్టర్, వన్యప్రాణి జీవ శాస్త్రవేత్త ఎం.డి. మధుసూదన్ ఎంపికయ్యారు. పశ్చిమ కనుమల్లో వన్యప్రాణుల సంరక్షణకు చేసిన కృషికి గుర్తింపుగా ఈ పురస్కారం లభించింది. దీనికింద పరిశోధనల కోసం 30 వేల పౌండ్లు అందజేస్తారు. ఈ పురస్కారాన్ని గ్రీన్ ఆస్కార్ గా కూడా వ్యవహరిస్తారు.

## • శ్యామ్ బెనగళ్ కు యుద్ధవీర్ పురస్కారం

ప్రఖ్యాత బెంగాలీ దర్శకుడు శ్యామ్ బెనగళ్ కు యుద్ధవీర్ పురస్కారం లభించింది. ఈ అవార్డు కింద రూ.50 వేలు, ప్రశంస పత్రం అందజేస్తారు. హిందీ మిలాప్ పత్రిక వ్యవస్థాపక సంపాదకుడు యుద్ధవీర్ జ్ఞాపకార్థం 1991లో ఈ పురస్కారాన్ని నెలకొల్పారు. జాతీయ సమైక్యత, సంఘ సేవ రంగాల్లో విశిష్ట సేవలందించిన వారికి ఈ అవార్డును బహుకరిస్తారు.



శ్యామ్ బెనగళ్

## జూన్:

## • అన్నపూర్ణకు ఇందిరాగాంధీ పురస్కారం

ఆంధ్రప్రదేశ్ కు చెందిన ఎస్.అన్నపూర్ణకు రాష్ట్రపతి ప్రతిభాపాటిల్ ఇందిరాగాంధీ పర్యావరణ అవార్డును ప్రధానం చేసింది. విజయనగరం జిల్లాలోని గిరిజన ప్రాంతాల్లో 'కమ్యూనిటీ డెవలప్ మెంట్ సెంటర్ 'అనే సంస్థను స్థాపించి పర్యావరణ పరిరక్షణ కోసం కృషి చేసినందుకు



ఆమెకు 2006కి వ్యక్తిగత విభాగంలో ఈ పురస్కారం దక్కింది. ప్రపంచ పర్యావరణ దినోత్సవం (జూన్ 5) సందర్భంగా కేంద్ర అటవీ మంత్రిత్వశాఖ ఈ పురస్కారాన్ని అందజేస్తోంది. యువ పర్యావరణవేత్త అవార్డు అవీరల్ సక్సేనాకు దక్కింది.

- **ద వైట్ రిబ్బన్ కు గోల్డెన్ పామ్ అవార్డు**

కేన్స్(ఫ్రాన్స్) చిత్రోత్సవంలో ఉత్తమ చిత్రం (గోల్డెన్ పామ్) అవార్డు ద వైట్ రిబ్బన్ (ఆస్త్రియా - దర్శకత్వం మైకేల్ హేనేక్)కు దక్కింది. ఉత్తమ దర్శకుడిగా షుకి కీ (తైవాన్), ఉత్తమ నటుడిగా క్రిస్టోఫ్ వాల్ట్ (ఆస్త్రియా), ఉత్తమ నటిగా షార్ల టెగెయిన్స్ బర్గ్ (బ్రిటన్) ఎంపికయ్యారు.

- **డ్రాకులాకు నైట్ హుడ్ అవార్డు**

జేమ్స్ బాండ్ చిత్రాల హీరో, కౌంట్ డ్రాకులా పాత్రలో ప్రఖ్యాతిగాంచిన క్రిస్టోఫర్ లీని బ్రిటన్ రాణి ఎలిజబెత్ 'నైట్ హుడ్' అవార్డుకు ఎంపిక చేశారు.



క్రిస్టోఫర్ లీ

- **సులభ్ కు పునర్వినియోగ ఇంధన అవార్డు**

మరుగుదొడ్లను తక్కువ వ్యయంతో నిర్మించే టెక్నాలజీని అందించిన స్వచ్ఛంద సంస్థ సులభ్ ఇంటర్నేషనల్ 2009 సంవత్సరానికి ప్రతిష్టాత్మక పునర్వినియోగ ఇంధన (రెన్యూవబుల్) అవార్డుకు ఎంపికైంది. న్యూయార్క్ లోని ఐక్యరాజ్యసమితి ప్రధాన కార్యాలయంలో నిర్వహించిన ఒక కార్యక్రమంలో ఆ సంస్థ వ్యవస్థాపకుడు బిందేశ్వర్ పాఠక్ కు ఈ పురస్కారాన్ని అందజేశారు.

- **ఐఐఎఫ్ఎ అవార్డులు**

మకావు (చైనా)లో 10వ అంతర్జాతీయ భారత చలనచిత్రోత్సవ (ఐఐఎఫ్ఎ) అవార్డుల ప్రధానోత్సవం జరిగింది. ఉత్తమ నటుడి పురస్కారాన్ని హృతిక్ రోషన్ (జోధా అక్బర్) గెలుచుకోగా ఉత్తమ నటిగా ప్రియాంక చోప్రా (ఫ్యాషన్), ఉత్తమ సంగీత దర్శకుడిగా ఎ.ఆర్.రెహమాన్ (జోధా అక్బర్), ఉత్తమ నేపథ్య గాయకుడిగా జావేద్ అలీ (జోధా అక్బర్), ఉత్తమ కొరియోగ్రాఫర్ గా ఫరాఖాన్ ఎంపికయ్యారు.

- **ప్రేమ్ జీకి గ్లోబల్ విజన్ పురస్కారం**

యూఎస్-భారత్ బిజినెస్ కౌన్సిల్ 34వ వార్షికోత్సవంలో విప్రో చైర్మన్ అజీమ్ ప్రేమ్ జీకి గ్లోబల్ విజన్ పురస్కారం అందజేశారు.



అజీమ్ ప్రేమ్ జీ

## జూలై:

- **నాగరత్నకు జగ్జీవన్ రామ్ పురస్కారం**

నూతన ప్రయోగాలతో వ్యవసాయ రంగం అభివృద్ధికి కృషి చేసిన శాస్త్రవేత్తలను, రైతులను భారత వ్యవసాయ పరిశోధన మండలి సత్కరించింది. ఢిల్లీలో జరిగిన కార్యక్రమంలో 55 మందికి పురస్కారాలను ప్రధానం చేసింది. జీవ వైవిధ్య పద్ధతిలో ఫలాలు, పూల మొక్కలను పెంచుతూ అధిక దిగుబడి పొందుతున్న ఆదర్శ రైతు గుడివాడ నాగరత్నాన్ని జగ్జీవన్ రామ్ కిసాన్ పురస్కారంతో సత్కరించారు. హైదరాబాద్ లోని నూనె గింజల పరిశోధన కేంద్రానికి సర్దార్ పటేల్ ఔట్ స్టాండింగ్ ఐసీఏఆర్ సంస్థ అవార్డు లభించింది.

- **మాధవన్ నాయర్ కు బిర్లా పురస్కారం**

భారత అంతరిక్ష పరిశోధనా సంస్థ (ఇస్రో) ఛైర్మన్ గోపాలన్ మాధవన్ నాయర్ 2009 ఎం.పి.బిర్లా స్మారక అవార్డుకు ఎంపికయ్యారు. పురస్కారం కింద షీల్డుతోపాటు రూ.2,51,000 నగదును అందజేస్తారు. 1993 నెలకొల్పిన ఈ అవార్డును ఆస్ట్రానమీ, ఆస్ట్రోఫిజిక్స్, స్పేస్ సైన్స్ రంగాల్లో విశేష కృషి చేసిన వారికి ప్రతి రెండేళ్లకోసారి ఎం.పి. బిర్లా ఫౌండేషన్ అందిస్తుంది.

- **2008 సంగీత నాటక అకాడమీ అవార్డులు**

2008 సంవత్సరానికి సంగీత నాటక అకాడమీ పురస్కారాలను రాష్ట్రపతి ప్రతిభా పాటిల్ ఢిల్లీలో ప్రధానం చేశారు. ప్రముఖ కథక్ నృత్యకారిణి సితారాదేవి, హిందూస్థానీ సంగీత విద్వాంసుడు ఆర్.సి.మెహతా, నాటకరంగ ప్రముఖుడు ఖలీద్ చౌదరి, ప్రముఖ సంగీతకారుడు, నటుడు భూపేంద్ర హజారికా 'అకాడమీ రత్న' అవార్డులను అందుకున్నారు. ఆంధ్రప్రదేశ్ కు చెందిన కూచిపూడి కళాకారులు ఎం.వి.నరసింహాచారి, ఎం.వసంతలక్ష్మిలకు కూడా పురస్కారాలు దక్కాయి. అవార్డు కింద తామ్ర పత్రం, లక్ష రూపాయల నగదు బహుకరిస్తారు.

## ఆగస్ట్:

- **బిల్ గేట్స్ కు ఇందిరాగాంధీ శాంతి బహుమతి**

మైక్రోసాఫ్ట్ సహ వ్యవస్థాపకుడు, బిల్ అండ్ మిలిందా గేట్స్ ఫౌండేషన్ అధినేత బిల్ గేట్స్ కు ఇందిరాగాంధీ శాంతి నిరాయుధీకరణ, అభివృద్ధి పురస్కారాన్ని రాష్ట్రపతి ప్రతిభా పాటిల్ న్యూఢిల్లీలో బహుకరించారు. పేదరికం, అనారోగ్యం ముఖ్యంగా హెచ్ఐవీ ఎయిడ్స్ పట్ల బిల్ అండ్ మిలిందా గేట్స్ ఫౌండేషన్ చేసిన కృషికిగాను ఈ అవార్డును గేట్స్ కు ప్రధానం చేశారు. ప్రతిష్టాత్మక ఈ అవార్డును స్వీకరించిన మొదటి వ్యాపారవేత్త బిల్ గేట్స్.



బిల్ గేట్స్

- **ప్రణబ్ కు తిలక్ పురస్కారం**

కేంద్ర ఆర్థిక శాఖ మంత్రి ప్రణబ్ ముఖర్జీకి లోకమాన్య తిలక్ పురస్కారం లభించింది. ఆగస్టు 1న ఈ అవార్డును ప్రధానం చేయనున్నట్లు తిలక్ ట్రస్టు ప్రకటించింది.

- **దీప్ జోషికి 'ఆసియా నోబెల్'**

ప్రముఖ సామాజిక కార్యకర్త దీప్ జోషి రామన్ మెగసెసే అవార్డుకు ఎంపికయ్యారు. గ్రామీణ సమాజాల అభివృద్ధి కోసం చేసిన కృషికి ఆయనకు ఈ పురస్కారం లభించింది. 'ప్రధాన్' అనే స్వచ్ఛంద సంస్థకు కన్సల్టెంట్ గా వ్యవహరిస్తున్న జోషి ఆ సంస్థ వ్యవస్థాపకుల్లో ఒకరు. ఆసియా నోబెల్ గా పరిగణించే ఈ అవార్డుకు జోషితోపాటు క్రిసానా క్రసింటూ (జెనరిక్ డ్రగ్ ఉత్పత్తి, థాయ్ లాండ్), హసావా (మయన్మార్, మానవ హక్కులు, పర్యావరణం), యూ జియావో గాంగ్ (సామాజిక న్యాయం, చైనా), ఆంటోనియా ఒపోసా (ఫిలిప్పీన్స్, పర్యావరణవేత్త)లు కూడా ఎంపికయ్యారు.

- **ఆంగ్ సాన్ సూకికి గాంధీ శాంతి బహుమతి**

మయన్మార్ ప్రజాస్వామ్య ఉద్యమ నాయకురాలు, నోబెల్ బహుమతి గ్రహీత ఆంగ్ సాన్ సూకి మహాత్మాగాంధీ అంతర్జాతీయ శాంతి



ఆంగ్ సాన్ సూకి


పురస్కారానికి ఎంపికయ్యారు. అహింస, న్యాయం, శాంతి కోసం చేస్తున్న కృషికిగాను ఆమెకు ఈ అవార్డును ప్రకటించారు. దక్షిణాఫ్రికాలోని మహాత్మాగాంధీ ఫౌండేషన్ ఈ పురస్కారాన్ని అందజేస్తుంది.

- **‘ఖబర్ లహరియా’కు యునెస్కో పురస్కారం**

ఉత్తరప్రదేశ్ లో ‘నిరంతర్’ అనే స్వచ్ఛంద సంస్థ ఆధ్వర్యంలో వెలువడుతున్న హిందీ పక్ష పత్రిక ‘ఖబర్ లహరియా’కు యునెస్కో కింగ్ సెజాంగ్ అక్షరాస్యత పురస్కారం 2009 లభించింది. దీన్ని 2002లో చిత్రకూట్ లో ప్రారంభించారు. ఈ పత్రికకు చిత్రకూట్, బాందా జిల్లాల్లో 400 గ్రామాల్లో 25,000 మంది పాఠకులున్నారు. దీన్ని దళిత మహిళలు ముద్రించి, మార్కెట్ చేస్తుంటారు. ఈ పురస్కారాన్ని 1989లో ఏర్పాటు చేశారు. అవార్డుతో పాటు 20,000 డాలర్లు బహుకరిస్తారు.

- **స్టీఫెన్ హాకింగ్స్ కు అమెరికా అత్యున్నత పురస్కారం**

అమెరికా అత్యున్నత పురస్కారం ‘ప్రెసిడెన్షియల్ అవార్డ్ ఫర్ ఫ్రీడం’ ఈ ఏడాదికిగాను ప్రఖ్యాత భౌతిక శాస్త్రవేత్త స్టీఫెన్ హాకింగ్స్ కు లభించింది. బ్రిటన్ కు చెందిన స్టీఫెన్ కేంబ్రిడ్జ్ యూనివర్సిటీలో ప్రొఫెసర్ గా విధులు నిర్వర్తిస్తున్నారు. శాస్త్ర గ్రంథాలను సరళంగా అందించినందుకు ఆయనకు ఈ అవార్డు లభించింది. ఆయన రాసిన ‘ఎ బ్రీఫ్ హిస్టరీ ఆఫ్ టైమ్’కు బాగా ప్రాచుర్యం లభించింది. మోటార్ న్యూరాన్ వ్యాధితో శరీరమంతా చచ్చుబడిపోవడంతో ఆయన 46 ఏళ్లుగా వీల్ చైర్ కే పరిమితమయ్యారు. ఇక స్టీఫెన్ తోపాటు మరో పదిహేను మంది ఈ పురస్కారానికి ఎంపికయ్యారు. వీరిలో 2006 నోబెల్ శాంతి బహుమతి గ్రహీత మొహమ్మద్ యూనిస్, మాజీ ఆర్చ్ బిషప్ డెస్మండ్ టూటు, టెన్నిస్ క్రీడాకారుడు బిల్లీ జీన్ కింగ్ ఉన్నారు.



స్టీఫెన్ హాకింగ్స్

- **నిర్మలా దేశ్ పాండేకు పాక్ పురస్కారం**

పాకిస్తాన్ అత్యున్నత పురస్కారం ‘సితార ఎ ఇంటియాజ్’.. ఇటీవల మరణించిన ప్రముఖ గాంధేయవాది నిర్మలా దేశ్ పాండేకు ప్రకటించారు. పాక్ స్వాతంత్ర్య దినోత్సవం సందర్భంగా ఆ దేశ అధ్యక్షుడు జర్దార్ ఈ అవార్డును ప్రకటించారు. అమెరికా సెనేటర్ జాన్ కెర్రీ, జెన్ లియాంగ్ గోంగ్లీ (చైనా)లకు హిలాల్ ఎ పాకిస్థాన్ పురస్కారం లభించింది.



నిర్మలా దేశ్ పాండే

- **సునీతా నారాయణ్ కు రాజాలక్ష్మి అవార్డు**

రాజాలక్ష్మి అవార్డు-2009ను సెంటర్ ఫర్ సైన్స్ అండ్ ఎన్విరాన్మెంట్ డైరెక్టర్ డా.సునీతా నారాయణ్ కు అందించనున్నట్లు రాజాలక్ష్మి ఫౌండేషన్ ప్రకటించింది. ఈ అవార్డు కింద రూ. లక్ష బహుకరిస్తారు. రాజాలక్ష్మి వైదిక పురస్కారానికి బ్రహ్మర్షి వంగల రామమూర్తి ఘనాపాటిని ఎంపిక చేశారు. కళలు, సాహిత్యం, సైన్స్, హ్యూమానిటీస్ వంటి రంగాల్లో కృషి చేసిన వ్యక్తులకు ప్రతి ఏటా ఈ అవార్డులను అందిస్తారు.

- **మోహిత్, శ్రీరాంకు అశోక చక్ర**

దేశ అత్యున్నత శౌర్య పతకం ‘అశోక చక్ర’ను ఈ ఏడాది మేజర్ మోహిత్ శర్మ, మేజర్ శ్రీరాం కుమార్ లకు ప్రకటించారు. గత మార్చిలో జమ్మూ కాశ్మీర్ లో ఉగ్రవాదులతో జరిగిన పోరులో ఈ



ఇద్దరు అధికారులు వీరమరణం పొందారు. వీరితోపాటు నలుగురికి 'కీర్తిచక్ర', 26 మందికి 'శౌర్య చక్ర' పతకాలు.. 100 మందికి 'సేవా మెడల్స్'ను స్వాతంత్ర్య దినోత్సవం సందర్భంగా కేంద్రం ప్రకటించింది.

- గొతమ్ బాయ్ కు రాజీవ్ సద్భావనా పురస్కారం

17వ రాజీవ్ గాంధీ సద్భావనా అవార్డును పౌనార్ ఆశ్రమం (మహారాష్ట్ర)కు చెందిన గొతమ్ బాయ్ కు ప్రధానమంత్రి మన్మోహన్ సింగ్ ప్రదానం చేశారు. మత సామరస్యం, శాంతి, సౌభ్రాతృత్వం పెంపొందించేందుకు ఈ ఆశ్రమం కృషి చేస్తోంది. ప్రతి ఏటా మాజీ ప్రధాని రాజీవ్ గాంధీ జయంతి రోజున ఈ పురస్కారాన్ని అందజేస్తారు.

- సత్యవ్రత్ శాస్త్రికి జ్ఞాన్ పీఠ్

ప్రముఖ సంస్కృత కవి సత్యవ్రత్ శాస్త్రికి ప్రతిష్ఠాత్మక 42వ జ్ఞాన్ పీఠ్ అవార్డును థాయ్ లాండ్ యువరాణి మహా చక్రి శిరిన్ ద్రోన్ న్యూఢిల్లీలో ప్రదానం చేశారు. భారతీయ సాహిత్యానికి (సంస్కృతానికి) ఆయన చేసిన సేవలకు గుర్తింపుగా 2006 సంవత్సరానికి ఈ పురస్కారం లభించింది.



సత్యవ్రత్ శాస్త్రి

- రాజ్ పుట్ కు యునెస్కో అవార్డు

ఎన్ సీఈఆర్ టీ మాజీ డైరెక్టర్ జనరల్ జె.ఎస్. రాజ్ పుట్ కు 2004 యునెస్కో జాన్ అమోస్ కమెనియస్ అవార్డు లభించింది.

- మిస్ యూనివర్స్ స్టెఫానీయా ఫెర్నాండెజ్

మిస్ యూనివర్స్ 2009గా వెనెజులాకు చెందిన స్టెఫానీయా ఫెర్నాండెజ్ ఎంపికైంది. మొదటి రన్నరప్ స్థానాన్ని సంయుక్తంగా మిస్ ఆస్ట్రేలియా రాచెల్ ఫించ్, మిస్ ఫ్యూరోర్ టోకో మెరామాటోస్ ఫెరెజ్ దక్కించుకున్నారు. రెండో రన్నరప్ గా మిస్ కొసావో గోనా గ్రిగూషా ఎంపికైంది.



స్టెఫానీయా ఫెర్నాండెజ్

- 2009 స్టాక్ హోం వాటర్ ప్రైజ్ ప్రదానం

పర్యావరణ రంగంలో నోబెల్ గా పరిగణించే స్టాక్ హోం వాటర్ ప్రైజ్ 2009 పురస్కారాన్ని సులభ్ ఇంటర్నేషనల్ వ్యవస్థాపకుడు బిందేశ్వర్ పాఠక్ కు స్టాక్ హోంలో ప్రదానం చేశారు. పాఠక్ సులభ్ ఇంటర్నేషనల్ ద్వారా భారత్ తో పాటు అనేక దేశాల్లో మరుగుదొడ్లను నిర్మించి పారిశుధ్యానికి ఎంతో కృషి చేశారు. 1991 నుంచి అందజేస్తున్న ఈ అవార్డు కింద 1,50,000 డాలర్లు బహుకరిస్తారు.

## సెప్టెంబర్:


- అజిత్ మోరాయిస్ కు కృష్ణ మీనన్ అవార్డు

ఎన్నారై యువ పార్లమెంటేరియన్ క్లాడె అజిత్ మోరాయిస్ ఈ సంవత్సరానికి వీకే కృష్ణ మీనన్ అవార్డు అందుకున్నారు. మలబార్ రెస్టారెంట్ లో జరిగిన కార్యక్రమంలో లండన్-వీకే కృష్ణ మీనన్ ఇన్ స్టిట్యూట్ డైరెక్టర్ డాక్టర్ సిరియక్ మాప్రాయిల్ ఆయనకు అవార్డు బహుకరించారు. యూరోపియన్ పార్లమెంట్ లో లేబర్ పార్టీకి అజిత్ ఉపనేతగా ఉన్నారు. ఈయనలో జస్టిస్, హోమ్

ఎఫైర్స్ సోషలిస్ట్ అండ్ డెమోక్రటిక్ గ్రూపునకు ఆయన అధికార ప్రతినిధిగా వ్యవహరిస్తున్నారు.

- **జాతీయ క్రీడా పురస్కారాల ప్రదానం**

జాతీయ క్రీడా దినోత్సవం(ఆగస్టు 29)న రాష్ట్రపతి ప్రతిభాపాటిల్ జాతీయ క్రీడా పురస్కారాలను ప్రదానం చేశారు. ఎంసీ మేరీకామ్, విజేందర్ సింగ్, సుశీల్ కుమార్ (రాజీవ్ గాంధీ ఫేల్ రత్న), పుల్లెల గోపీచంద్, బల్దేవ్ సింగ్, జైదేవ్ బిస్త్, సత్వాల్ (ద్రోణాచార్య అవార్డు)తోపాటు మరో 15 మంది అర్జున అవార్డులను అందుకున్నారు. అర్జున (1995), రాజీవ్ ఫేల్ రత్న (2001), ద్రోణాచార్య సాధించిన తొలి క్రీడాకారుడు గోపీచంద్.



విజేందర్ సింగ్

- **మీనన్ కు 'బెస్ట్ లా టీచర్' అవార్డు**

ప్రముఖ న్యాయ శాస్త్ర అధ్యాపకులు ఎన్ఆర్ మాధవ్ మీనన్ కు 2009 సంవత్సరానికి బెస్ట్ లా టీచర్ అవార్డు దక్కింది. దీన్ని భారత ప్రధాన న్యాయమూర్తి జస్టిస్ కేజీ బాలకృష్ణన్ న్యూఢిల్లీలో జరిగిన కార్యక్రమంలో మీనన్ కు ప్రదానం చేశారు. బార్ అసోసియేషన్ ఆఫ్ ఇండియా, ఇండియన్ లా సొసైటీలు సంయుక్తంగా ఈ పురస్కారాన్ని అందజేశాయి.

- **బోరాకు సరస్వతి సమ్మాన్**

ప్రముఖ రచయిత లక్ష్మీనందన్ బోరాకు 2008 సంవత్సరానికిగాను సరస్వతి సమ్మాన్ అవార్డును లోక్ సభ స్పీకర్ మీరాకుమార్ ప్రదానం చేశారు. 'కాయకల్ప' నవలకు బోరాకు ఈ పురస్కారం లభించింది.

- **భండారీకి వ్యాస సమ్మాన్**


ప్రముఖ హిందీ రచయిత మన్ను భండారీకి వ్యాస సమ్మాన్ పురస్కారం దక్కింది. భండారీ ఆత్మ కథ 'ఏక్ కహానీ యహా భీ'కిగాను ఈ అవార్డు లభించింది.

- **శ్రీ కృష్ణకు జస్ట్ ప్లెయిన్ ఫోక్ అవార్డు**

సంగీత దర్శకుడు శ్రీ కృష్ణకు అమెరికాకు చెందిన జస్ట్ ప్లెయిన్ ఫోక్ అవార్డు లభించింది. కృష్ణ సంగీత దర్శకత్వం వహించిన అంతాసాయి.. అనే తెలుగు ఆల్బమ్ కు భారతీయ సంగీత విభాగంలో ఈ పురస్కారం దక్కింది.

- **ఆస్కార్ ఫెర్నాండెజ్ కు మండేలా పురస్కారం**

కాంగ్రెస్ సీనియర్ నాయకుడు ఆస్కార్ ఫెర్నాండెజ్ కు నెల్సన్ మండేలా అవార్డును ఐక్యరాజ్యసమితి చర్చిలో ప్రదానం చేశారు. మైనార్టీల సాధికారత కోసం కృషి చేసినందుకు ఈ పురస్కారం దక్కింది.



ఆస్కార్ ఫెర్నాండెజ్

- **రెహమాన్ కు గ్రాస్ రూట్ గ్రామీ అవార్డు**

ప్రముఖ సంగీత దర్శకుడు ఏ.ఆర్. రెహమాన్ కు అమెరికాకు చెందిన గ్రాస్ రూట్ గ్రామీ పురస్కారం లభించింది. బెస్ట్ ఇండియన్ ఆల్బమ్ విభాగంలో తమిళ చిత్రం 'గాడ్ మదర్' చిత్రానికి అందించిన సౌండ్ ట్రాక్ కు ఈ అవార్డు దక్కింది.


- **ఏషియన్ ఫిల్మ్ మేకర్ ఆఫ్ ది ఇయర్ యాష్ చోప్రా**

ప్రముఖ హిందీ చలనచిత్ర నిర్మాత, దర్శకుడు యాష్ చోప్రాకు ఏషియన్ ఫిల్మ్ మేకర్ ఆఫ్ ది

ఇయర్ అవార్డు దక్కింది. 14వ పుసాన్ అంతర్జాతీయ చలన చిత్రోత్సవంలో ఈ పురస్కారాన్ని అందజేస్తారు.

- **చంద్రయాన్ కు స్పేస్ సిస్టమ్స్ అవార్డు**

భారత అంతరిక్ష పరిశోధన సంస్థ(ఇస్రో) రూపొందించిన చంద్రయాన్-1కు 2009 సంవత్సరానికి స్పేస్ సిస్టమ్స్ అవార్డు దక్కింది. చంద్రయాన్ రూపకల్పనతోపాటు దాన్ని విజయవంతంగా చంద్రునిపైకి ప్రయోగించడంతో ఇస్రోకు ఈ పురస్కారం దక్కింది.



దీన్ని గ్లోబల్ ఏరోస్పేస్ ప్రొఫెషన్ కు సంబంధించి ప్రపంచంలోనే అతి పెద్ద టెక్నికల్ సొసైటీ అమెరికన్ ఇన్ స్టిట్యూట్ ఆఫ్ ఎరోనాటిక్స్ అండ్ ఆస్ట్రోనాటిక్స్ (ఏఐఎఎ) ప్రధానం చేస్తుంది

- **‘ఇమేజింగ్ ఇండియా’కు రీడర్స్ ఛాయిస్ అవార్డు**

జాతీయ ప్రత్యేక గుర్తింపు సంస్థ (యూఐడీ) ఛైర్మన్, నందన్ నిలేకనీ రాసిన ‘ఇమేజింగ్ ఇండియా’ పుస్తకానికి రీడర్స్ ఛాయిస్ పురస్కారం లభించింది. ఇండియా ప్లాజా గోల్డెన్ క్విల్ అవార్డ్స్ నాన్-ఫిక్షన్ కేటగిరీలో ఈ పురస్కారాన్ని ప్రకటించారు.

- **జాతీయ ఉత్తమ నటుడు ప్రకాష్ రాజ్**

కేంద్ర ప్రభుత్వం 2007- జాతీయ చలన చిత్ర పురస్కారాలను ప్రకటించింది. అవార్డుల స్క్రీనింగ్ కమిటీకి సాయి పరాంజపే నేతృత్వం వహించారు.



ప్రకాష్ రాజ్

ఉత్తమ చిత్రం - కంజీవరం (తమిళం)

ఉత్తమ నటుడు - ప్రకాష్ రాజ్ (కంజీవరం)

ఉత్తమ నటి - ఉమాశ్రీ (గులాబీ టాకీస్- కన్నడ)

ఉత్తమ దర్శకుడు - ఆదూర్ గోపాలకృష్ణన్ (నాలు పెన్నంగళ్)

ఉత్తమ సహాయ నటుడు - దర్శన్ జరివాలా (గాంధీ మై ఫాదర్)

ఉత్తమ కుటుంబ కథా చిత్రం - తారే జమీన్ పర్

ఉత్తమ వినోదాత్మక చిత్రం - చక్ దే ఇండియా

ఉత్తమ బాల నటుడు - శరద్ గోయెకర్ (తింగా- మరాఠీ)

ఉత్తమ గేయ రచయిత - ప్రసూన్ జోషీ (తారే జమీన్ పర్)

ఉత్తమ గాయకుడు - శంకర్ మహదేవన్ (తారే జమీన్ పర్)

ఉత్తమ స్క్రీన్ ప్లే - ఫిరోజ్ అబ్బాస్ ఖాన్ (గాంధీ మై ఫాదర్)

ఉత్తమ సమైక్యత చిత్రం - ధర్మ్ (హిందీ)

- **2008 బిర్లా సైన్స్ అవార్డులు**

2008 సంవత్సరానికి బీఎం బిర్లా సైన్స్ అవార్డులు ప్రకటించారు. పురస్కారాలను పొందిన వారిలో ప్రొఫెసర్ స్వపన్ పటి (జవహర్ లాల్ నెహ్రూ పరిశోధన కేంద్రం, బెంగళూరు), కేదార్ దేమల్ (టాటా పరిశోధన కేంద్రం, ముంబై), ఆర్.శంకర్ నారాయణన్ (సీసీఎంబీ, హైదరాబాద్), సుబ్రమణ్యం గణేశ్ (ఐఐటీ, కాన్పూర్)లు ఉన్నారు.



- ఆమ్మే దంపతులకు గాడ్ ఫ్రే ఫిలిప్స్ అవార్డు

డా.ప్రకాష్ ఆమ్మే, డా. మందాకిని ఆమ్మే దంపతులకు ప్రసిద్ధ గాడ్ ఫ్రే ఫిలిప్స్ పురస్కారం దక్కింది. మహారాష్ట్రలోని మడియా గోండా గిరిజనుల అభివృద్ధికి చేసిన కృషికి ఆమ్మే దంపతులకు ఈ అవార్డు లభించింది. ప్రతి ఏటా సామాజిక సేవలో కృషి చేసిన వారికి దీన్ని బహుకరిస్తారు.



ఆమ్మే దంపతులు

- 'లెబనాన్'కు గోల్డెన్ లైన్

వెనిస్ ఫిల్మ్ ఫెస్టివల్ లో ఇజ్రాయెల్ చిత్రం 'లెబనాన్'కు గోల్డెన్ లైన్ పురస్కారం దక్కింది. ఇరాన్ చిత్రం 'జనాన్ బెదూనె మర్దాన్'కు సిల్వర్ లైన్ అవార్డు లభించింది. ఉత్తమ నటుడిగా కొలిన్ ఫిర్, ఉత్తమ నటిగా సెనియా రాప్పోపోర్ట్ ఎంపికయ్యారు.

- క్యాస్ట్రాల్ క్రికెట్ పురస్కారాలు

క్యాస్ట్రాల్ క్రికెట్ అవార్డులను ముంబైలో బహుకరించారు. మాజీ క్రికెటర్ గుండప్ప విశ్వనాథ్ కు లైఫ్ టైమ్ అచీవ్ మెంట్ పురస్కారాన్ని ప్రధానం చేశారు. క్రికెటర్ ఆఫ్ ది ఇయర్ గా గౌతమ్ గంభీర్, టెస్టులో వీరేంద్ర సెహ్వాగ్, వన్డేలో ధోని ఉత్తమ బ్యాట్స్ మన్ అవార్డుల్ని పొందారు. ఉత్తమ బౌలర్ గా హర్భజన్ సింగ్ ఎంపికయ్యాడు.

- ఆంధ్రా బ్యాంక్ కు రాజ భాషా పురస్కారం

ప్రతిష్టాత్మక 'ఇందిరాగాంధీ రాజభాషా పురస్కారం 2008' ఆంధ్రా బ్యాంక్ కు లభించింది. సంస్థలో అధికార భాష విధానాన్ని అమలు చేసినందుకు ఈ అవార్డును ఇస్తారు.

- తరుణ్ గొగాయ్ కి యూనివర్సల్ స్మైల్ అవార్డు

అసోం ముఖ్యమంత్రి తరుణ్ గొగాయ్ కి యూనివర్సల్ స్మైల్ అవార్డు లభించింది. ప్రభుత్వ, ప్రైవేటు భాగస్వామ్యంతో దేశంలో గ్రహణం మొదలైన తొలి రాష్ట్రంగా అసోంని తీర్చిదిద్దినందుకు ఈ పురస్కారం దక్కింది. ప్రపంచవ్యాప్తంగా పిల్లల సంక్షేమం కోసం కృషి చేస్తోన్న 'ఆపరేషన్ స్మైల్' అనే సంస్థ ఈ అవార్డును బహుకరిస్తుంది.



తరుణ్ గొగాయ్

## అక్టోబర్:

- యార్లగడ్డకు సేవా సమ్మాన్

ఆంధ్రప్రదేశ్ హిందీ అకాడమీ చైర్మన్ ఆచార్య యార్లగడ్డ లక్ష్మీప్రసాద్ కు విశిష్ట హిందీ సేవా సమ్మాన్ పురస్కారం లభించింది. హిందీ భాష అభివృద్ధి కోసం చేస్తున్న కృషికి గుర్తింపుగా జాతీయ హిందీ అకాడమీ ఈ పురస్కారాన్ని ప్రకటించింది.

- రుచిత్రాకు గ్లోబల్ సిటిజన్ అవార్డు

క్లింటన్ గ్లోబల్ సిటిజన్ అవార్డును అప్పే ఆఫ్ ఉమెన్ వరల్డ్ వైల్డ్ అనే స్వచ్ఛంద సంస్థను నిర్వహిస్తున్న రుచిత్రా గుప్తాకు ప్రధానం చేశారు. మహిళల అక్రమ రవాణాను అరికట్టడంలో కృషి చేసినందుకు రుచిత్రాకు ఈ పురస్కారం దక్కింది.

- శ్రీరామమూర్తికి పేటెంట్ అవార్డు

వేంకటేశ్వర ఆయుర్వేద నిలయం లిమిటెడ్ చైర్మన్ వెంకట శ్రీరామమూర్తికి పేటెంట్ అవార్డు

దక్కింది. మధుమేహ వ్యాధి నివారణకు ఆ సంస్థ ఉత్పత్తి చేసే వీకే4 డయాకాన్కు ప్రభుత్వ పేటెంట్, ట్రేడ్మార్క్ కూడా లభించింది.

## • 2009 శాంతిస్వరూప్ భట్నాగర్ అవార్డులు

దేశంలో శాస్త్ర సాంకేతిక రంగంలో ప్రతిష్టాత్మకంగా భావించే శాంతి స్వరూప్ భట్నాగర్ అవార్డులు 2009కి కొన్ని ఆఫ్ సైంటిఫిక్ అండ్ ఇండస్ట్రియల్ రీసెర్చ్ (సీఎస్ఐఆర్) ప్రకటించింది. పురస్కారాలను పొందిన వారిలో సంతోష్ హొనావర్ (వైద్యం, ఎల్వీ ప్రసాద్ నేత్ర వైద్యశాల, హైదరాబాద్), వి.సురేష్ (కేంద్రీయ విశ్వవిద్యాలయం, హైదరాబాద్), అభిషేక్ దార్, రాజేష్ గోపకుమార్ (ఫిజిక్స్), గిరిధర్ మద్రాస్, జయంత్ రామస్వామి (ఇంజనీరింగ్), ఎస్.కె.సతీష్ (భూశాస్త్ర అధ్యయనం), నారాయణ స్వామి జయరామన్ (కెమిస్ట్రీ) ఉన్నారు

## • మన్నాడేకు దాదాసాహెబ్ ఫాల్కే అవార్డు

బాలీవుడ్కు చెందిన అలనాటి నేపథ్య గాయకుడు మన్నాడేకు 2007 సంవత్సరానికిగాను దాదాసాహెబ్ ఫాల్కే పురస్కారం లభించింది. అవార్డు కింద 10 లక్షల నగదు, స్వర్ణకమలం ప్రదానం చేస్తారు. మన్నాడే 50 ఏళ్లలో సుమారు 3500 పాటలను పాడారు. గతంలో పద్మశ్రీ, పద్మభూషణ్ పురస్కారాలు కూడా మన్నాడేను వరించాయి.



మన్నాడే

## • నాగేశ్వరరెడ్డికి అమెరికా పురస్కారం

హైదరాబాద్లోని ఆసియాన్ ఇన్స్టిట్యూట్ ఆఫ్ గ్యాస్ట్రో ఎంటరాలజీ చైర్మన్ డాక్టర్ నాగేశ్వరరెడ్డిని అమెరికన్ సొసైటీ ఆఫ్ గ్యాస్ట్రో ఇంటెస్టినల్ ఎండోస్కోపీ 2009కి ఎండోస్కోపిస్ట్ పురస్కారానికి ఎంపిక చేసింది. ఈ పురస్కారాన్ని అందుకున్న తొలి భారతీయుడు నాగేశ్వరరెడ్డి.

## • రతన్ టాటాకు బిజినెస్ ప్రాసెస్ ఇన్నోవేషన్ అవార్డు

టాటా గ్రూప్ చైర్మన్ రతన్ టాటాకు బిజినెస్ ప్రాసెస్ ఇన్నోవేషన్ అవార్డు దక్కింది. బ్రిటన్కు చెందిన వారపత్రిక ఎకనమిస్ట్ ఈ పురస్కారాన్ని అందజేస్తోంది. ప్రపంచంలో అతి తక్కువ ధరకు నానో కారును అందించినందుకు టాటాకు ఈ అవార్డు లభించింది.



రతన్ టాటా

## • అల్బరాదీకి ఇందిరాగాంధీ శాంతి బహుమతి ప్రదానం

అంతర్జాతీయ అణు ఇంధన సంస్థ (ఐఎఈఎ) డైరెక్టర్ జనరల్ మహమ్మద్ అల్బరాదీకి ఇందిరాగాంధీ శాంతి బహుమతిని రాష్ట్రపతి ప్రతిభాపాటిల్ న్యూఢిల్లీలో ప్రదానం చేశారు. అణు ఇంధనాన్ని సైనిక అవసరాలకు వినియోగించడాన్ని వ్యతిరేకిస్తూ చేసిన కృషికిగాను బరాదీకి ఈ పురస్కారాన్ని అందజేశారు.

## • భారత్ శిరోమణి అవార్డుల ప్రదానం

వివిధ రంగాల్లో విశిష్ట సేవ చేసిన వారికి 2008-09కిగాను భారత్ శిరోమణి అవార్డులను న్యూఢిల్లీలో ప్రదానం చేశారు. పురస్కారాలను అందుకున్న వారిలో అరుణాచల్ ప్రదేశ్ గవర్నర్ జె.జె.సింగ్, లా కమిషన్ చైర్మన్ ఎ.ఆర్.లక్ష్మణన్, మాజీ క్రికెటర్ ఎంపీ అజరుద్దీన్, షూటర్ అభినవ్ బింద్రాలున్నారు. ఈ అవార్డులను శిరోమణి ఇన్స్టిట్యూట్ 1977లో నెలకొల్పింది.

## ● ఐసీసీ అవార్డులు

క్రికెట్లో ఆస్కార్లుగా భావించే ఇంటర్నేషనల్ క్రికెట్ కౌన్సిల్ (ఐసీసీ) అవార్డులను జోహన్నెస్బర్గ్ (దక్షిణాఫ్రికా)లో ప్రదానం చేశారు. ఉత్తమ క్రికెటర్గా మిచెల్ జాన్సన్ (ఆస్ట్రేలియా), ఉత్తమ వన్డే క్రికెటర్గా ఎం.ఎస్. ధోనీ (భారత్), ఉత్తమ టెస్ట్ క్రికెటర్గా గౌతమ్ గంభీర్ (భారత్), ఎమర్జింగ్ ప్లేయర్గా పీటర్ సిడిల్ (ఆస్ట్రేలియా) ఎంపికయ్యారు. అత్యుత్తమ ఎంపైర్గా అలీమ్ దార్ (పాకిస్తాన్) నిలిచారు. స్పిరిట్ ఆఫ్ క్రికెట్ టీమ్ అవార్డు న్యూజిలాండ్ జట్టుకు దక్కింది. వన్డే, టెస్ట్ రెండు జట్లకు కెప్టెన్గా ఎం.ఎస్.ధోనీ ఎంపికయ్యాడు.



ధోని

- గణితంలో విశేష కృషి చేసిన వారికి ప్రదానం చేసే సాస్ట్రా రామానుజన్-2009 పురస్కారం జర్మనీ ప్రొఫెసర్ కథ్రిన్ బ్రింగ్మాన్కు దక్కింది. 2005లో నెలకొల్పిన ఈ అవార్డును 32 ఏళ్లలోపు వారికి అందజేస్తారు.

## ● బల్ రాజ్ పురికి జాతీయ సమైక్యత అవార్డు

ప్రముఖ జర్నలిస్టు, మానవ హక్కుల కార్యకర్త బల్ రాజ్ పురి 2008 సంవత్సరానికి 24వ ఇందిరాగాంధీ జాతీయ సమైక్యత అవార్డుకు ఎంపికయ్యారు. జమ్మూకాశ్మీర్లో జర్నలిస్టుగా పనిచేసిన పురి దేశంలో జాతీయ సమగ్రత, అవగాహనను పెంపొందించడం కోసం చేసిన కృషికిగాను ఈ పురస్కారాన్ని ప్రకటించారు. అవార్డు కింద ప్రశంసా పత్రం, అయిదు లక్షల రూపాయల నగదు బహూకరిస్తారు. పురికి 2005లో పద్మవిభూషణ్ కూడా లభించింది.

## ● 2009 నోబెల్ బహుమతులు

శాంతి: అమెరికా తొలి నల్ల జాతి అధ్యక్షుడు బరాక్ ఒబామాకు నోబెల్ శాంతి బహుమతి లభించింది. అంతర్జాతీయ దౌత్యాన్ని పటిష్టం చేయడానికి, ప్రపంచ ప్రజల మధ్య సహకారాన్ని పెంపొందించడం, అణు వ్యాప్తిని అడ్డుకొనేందుకు, ముస్లిం ప్రజలకు చేరువ కావడానికి చేసిన కృషికిగాను ఒబామాను ఈ పురస్కారానికి ఎంపిక చేసినట్లు నోబెల్ కమిటీ ప్రకటించింది. ఒబామా అధ్యక్షునిగా బాధ్యతలు స్వీకరించిన 9 నెలలకే ఈ పురస్కారం దక్కడం విశేషం. ఒబామాకు ముందు అమెరికా అధ్యక్షులుగా వ్యవహరించిన వారిలో రూజ్ వెల్ట్ (1906), డ్రోవిల్సన్ (1919), జిమ్మీ కార్టర్ (2002) లకు ఈ పురస్కారం లభించింది.



బరాక్ ఒబామా


వైద్యం: అమెరికాకు చెందిన ఎలిజబెత్ బ్లాక్ బర్న్, జాక్ జోస్టాక్, కరాల గ్రేడియర్లకు వైద్య శాస్త్రంలో నోబెల్ లభించింది. కేన్సర్ చికిత్స కోసం నూతన ఔషధాల అభివృద్ధి, వృద్ధాప్య ప్రక్రియను అర్థం చేసుకోవడానికి వీరు పరిశోధనలు చేశారు. కణ విభజనకు సంబంధించి ఈ పరిశోధనలు జరిగాయి.

ఫిజిక్స్: చార్లెస్ కే కావో, విలార్డ్ ఎస్ బోయెల్, జార్జి ఈ. స్మిత్ (అమెరికా)లకు సంయుక్తంగా భౌతిక శాస్త్రంలో నోబెల్ లభించింది. ఫైబర్ ఆప్టిక్ కేబుల్స్ కాంతి ప్రసారానికి సంబంధించిన 1966లో



నిర్వహించిన పరిశోధనలకు కే కావోకు, డిజిటల్ కెమెరాలను ఆవిష్కరించినందుకు బోయెల్, స్మిత్లకు ఈ పురస్కారం దక్కింది.

**కెమిస్ట్రీ:** భారత సంతతికి చెందిన వెంకట్రామన్ రామకృష్ణన్తోపాటు థామస్ స్టీట్ (అమెరికా), ఇజ్రాయెల్ మహిళ శాస్త్రవేత్త ఆదా యోనత్లకు రసాయనశాస్త్రంలో నోబెల్ లభించింది. రైబోజోమ్ నిర్మాణం, పనితీరుపై నిర్వహించిన పరిశోధనలకు గుర్తింపుగా ముగ్గురు శాస్త్రవేత్తలకు నోబెల్ ప్రకటించారు. కెమిస్ట్రీలో తొలిసారి భారత్కు నోబెల్ లభించింది. తమిళనాడుకు చెందిన రామకృష్ణన్ ప్రస్తుతం కేంబ్రిడ్జిలోని ఎంఆర్సీ లాబొరేటరీ ఆఫ్ మాలెక్యులర్ బయాలజీలో సీనియర్ సైంటిస్ట్గా పనిచేస్తున్నారు. భారత్ నుంచి నోబెల్ పొందిన వారిలో రామకృష్ణన్ ఏడో వ్యక్తి. ఇంతకుముందు రబీంద్రనాథ్ ఠాగూర్ (సాహిత్యం- 1913), సి.వి.రామన్ (ఫిజిక్స్- 1930), హర గోబింద ఖురానా (వైద్యం-1968), మదర్ థెరిస్సా (శాంతి-1979), సుబ్రమణ్యం చంద్రశేఖర్ (ఫిజిక్స్- 1983), అమర్త్యసేన్ (ఆర్థిక శాస్త్రం- 1998)లకు ఈ గౌరవం దక్కింది.



వెంకట్రామన్ రామకృష్ణన్

**సాహిత్యం:** జర్మనీ సంతతికి చెందిన రుమేనియా రచయిత్రి హెర్డా ముల్లర్కు నోబెల్ సాహిత్య బహుమతికి ఎంపికయ్యారు. కమ్యూనిస్టు నియంతృత్వ పాలనలో ప్రజల కష్టాలకు 1997లో 'ది అపాయింట్మెంట్' అనే పేరుతో అక్షరరూపమిచ్చారు.

**ఆర్థికం:** అమెరికాకు చెందిన ఎలినార్ ఓ స్ట్రోమ్, ఆలివర్ విలియమ్ సన్కు సంయుక్తంగా ఆర్థికశాస్త్రంలో నోబెల్ బహుమతి లభించింది. ఓ స్ట్రోమ్ ప్రస్తుతం ఇండియానా వర్సిటీలో ప్రొఫెసర్గా పనిచేస్తున్నారు. అర్థశాస్త్ర విభాగంలో 1969 నుంచి నోబెల్ పురస్కారాలు ఇవ్వడం ప్రారంభించినప్పటి నుంచి ఒక మహిళను ఈ అవార్డు వరించడం ఇదే ప్రథమం.

## ● హిలారి మాంటెల్కు మెన్ బుకర్ ప్రైజ్

బ్రిటన్కు చెందిన నవలా రచయిత్రి హిలారి మేరీ మాంటెల్ (57) 2009 మెన్ బుకర్ ప్రైజ్కు ఎంపికయ్యారు. ఈమె రాసిన 'ఉల్ఫ్ హాల్' అనే చారిత్రక నవలకు ఈ బహుమతి లభించింది. ఆంగ్ల సాహిత్యంలో అత్యుత్తమ రచనకు ఏటా ఈ ప్రైజ్ను అందజేస్తారు. 1969లో ఏర్పాటు చేసిన ఈ బహుమతి కింద 50 వేల పౌండ్లు బహుకరిస్తారు. గతంలో భారత సంతతికి చెందిన సల్మాన్ రష్దీ, అనితా దేశాయ్, అరుంధతిరాయ్, అరవింద్ ఆడిగకు ఈ బహుమతి లభించింది.



హిలారి మాంటెల్

## ● 2009 రైట్ లైఫ్ హుడ్ అవార్డు

ప్రత్యామ్నాయ నోబెల్గా వ్యవహరించే రైట్ లైఫ్ హుడ్ పురస్కారాలకు 2009 సంవత్సరానికిగాను నలుగురు సంఘ సేవకులను ఎంపిక చేశారు. స్వీడన్- జర్మన్ సంతతికి చెందిన జాకబ్ వన్ యుక్సెకల్ 1980లో ఈ పురస్కారాన్ని ఏర్పాటు చేశారు. ఈ అవార్డు కింద 73వేల డాలర్లను

బహుమతిగా అందజేస్తారు.

**అలిన్ వేర్:** న్యూజిలాండ్ ప్రజల్లో శాంతి భావనలు వ్యాప్తి చేసేందుకు చేసిన కృషితో పాటు, పార్లమెంట్‌లో అణు నిరాయుధీకరణను, శాంతిని చేర్చడానికి మార్గదర్శకాలు రూపొందించినందుకు .



అలిన్ వేర్

**రెనె గోంగో:** కాంగో నదీ పరివాహ ప్రాంతంలో అడవుల నరికివేత, అక్రమ గనుల తవ్వకాలకు వ్యతిరేకంగా పోరాడినందుకు.

**డెవిడ్ సుజిక్:** కెనడాలో పర్యావరణ మార్పుల వల్ల ఉత్పన్నమయ్యే దుష్ఫలితాలను వివరించడంతోపాటు సైన్స్ వినియోగంలో సామాజిక బాధ్యతపై ప్రచారం నిర్వహించినందుకు.

**క్యాథరిన్ హోప్లిన్ (ఆస్ట్రేలియా):** ఇథియోపియాలో మహిళల గర్భ, మూత్రాశయ వ్యాధులకు సంబంధించి చికిత్స చేసినందుకు.

- **నాగరాజన్‌కు స్వామినాథన్ అవార్డు**  
తమిళనాడుకు చెందిన వ్యవసాయ శాస్త్రవేత్త సుబ్రహ్మణ్యం నాగరాజన్, ఎం.ఎస్.స్వామినాథన్ అవార్డుకు ఎంపికయ్యారు. భారత వ్యవసాయ సంస్థ సంచాలకులుగా పనిచేసిన ఈయన గోధుమ రోగ నిర్ధారక నిపుణుడుగా ప్రఖ్యాతి గాంచారు. రెండేళ్లకోసారి వ్యవసాయరంగంలో విశేష కృషి చేసిన వారికిచ్చే ఈ పురస్కారం కింద ప్రశంస పత్రం, రూ.1.70 లక్షల నగదు బహుకరిస్తారు.
- **రెహమాన్‌కు వరల్డ్ సౌండ్ ట్రాక్ అవార్డు**  
వరల్డ్ సౌండ్ ట్రాక్ అవార్డును 2009 సంవత్సరానికి గాను ప్రముఖ సంగీత దర్శకుడు ఏ.ఆర్. రెహమాన్‌కు బెల్జియంలో ప్రదానం చేశారు. స్లమ్‌డాగ్ మిలియనీర్ చిత్రంలోని 'జయహో' గీతానికి ఈ పురస్కారం దక్కింది
- **కన్వర్‌కు రాజీవ్ సద్భావనా పురస్కారం**  
బీహార్ గవర్నర్ దేవానంద్ కన్వర్‌కు రాజీవ్‌గాంధీ సద్భావనా పురస్కారాన్ని ముఖ్యమంత్రి రోశయ్య హైదరాబాద్‌లో ప్రదానం చేశారు. కన్వర్‌తోపాటు కేర్ హాస్పిటల్ చైర్మన్ బి.సోమరాజుకు కూడా అవార్డు లభించింది. సామాజిక సేవా రంగంలో రాజుకు ఈ పురస్కారం దక్కింది.
- **రాష్ట్ర ప్రభుత్వం 2008 సంవత్సరానికిగాను నంది చలన చిత్ర పురస్కారాలను ప్రకటించింది. ఈ అవార్డుల కమిటీకి దర్శక, నిర్మాత తమ్మారెడ్డి భరద్వాజ నేతృత్వం వహించారు.**

ఉత్తమ చిత్రం - గమ్యం

ఉత్తమ నటుడు - రవితేజ (నేనింతే)

ఉత్తమ నటి - స్వాతి (అప్టా చమ్మా)

ఉత్తమ దర్శకుడు - జాగర్లమూడి రాధాకృష్ణ (గమ్యం)

ఉత్తమ సంగీత దర్శకుడు - మిక్కి. జే. మేయర్ (కొత్త బంగారు లోకం)



రవితేజ స్వాతి

ఉత్తమ విలన్ - సోనూసూద్ (అరుంధతి)

ఉత్తమ హాస్యనటుడు - బ్రహ్మానందం (రెడీ)

ఉత్తమ సహాయనటుడు - నరేష్ (గమ్యం)

ఉత్తమ బాలనటుడు - భరత్ (రెడీ)

ఉత్తమ గాయకుడు - శంకర్ మహదేవన్ (వెంకటాద్రి)

ఉత్తమ గీత రచయిత- సిరివెన్నెల సీతారామశాస్త్రి (గమ్యం)

అనుష్క (అరుంధతి), సుశీల (1940లో ఒక గ్రామం), పి.సరస్వతి (బతుకమ్మ చిత్రనిర్మాత)లకు స్పెషల్ జ్యూరీ అవార్డులు లభించాయి.

## నవంబర్:

### • హైదరాబాద్ విమానాశ్రయానికి అవార్డు

హైదరాబాద్ రాజీవ్ గాంధీ అంతర్జాతీయ విమానాశ్రయాన్ని సెంటర్ ఫర్ ఏషియా పసిఫిక్ 'పర్యావరణ పనితీరులో ఉత్తమ విమానాశ్రయం'గా ఎంపిక చేసింది.



### • బాలుకు సుశీల అవార్డు

ప్రముఖ గాయకుడు ఎస్.పి.బాలసుబ్రహ్మణ్యం 'పి.సుశీల జాతీయ అవార్డు'కు ఎంపికయ్యారు. గాయకులు, సంగీత దర్శకులు, ఔత్సాహిక కళాకారులకు పి.సుశీల ట్రస్టు ఈ పురస్కారాన్ని అందజేస్తుంది.

### • నీలేకనికి యేల్ యూనివర్సిటీ అవార్డు

అమెరికాలో ప్రముఖ విశ్వవిద్యాలయం యేల్ యూనివర్సిటీ అందజేసే 'లెజెండ్ ఇన్ లీడర్షిప్' అవార్డుకు ఇన్స్పిరేషన్ సహ స్థాపకుడు నందన్ నీలేకని ఎంపికయ్యారు. ఈ అవార్డుకు ఎంపికైన తొలి భారతీయుడు ఈయనే. పారిశ్రామిక రంగాలు, దేశాల్లో ప్రధాన కార్యనిర్వహణాధికారులను ప్రభావితం చేసే విధంగా ఉన్నత స్థాయిలో పని చేసిన, పని చేస్తోన్న వారికి ఈ పురస్కారాన్ని బహూకరిస్తారు. నీలేకని ప్రస్తుతం భారత జాతీయ ప్రత్యేక గుర్తింపు కార్డుల ప్రాజెక్ట్ అధిపతిగా వ్యవహరిస్తున్నారు.

### • యశ్ పాల్ కు కళింగ అవార్డు

యునెస్కో ప్రధానం చేసే కళింగ అవార్డు ప్రొఫెసర్ యశ్ పాల్ కు దక్కింది. హంగేరీ రాజధాని బుడాపెస్ట్ లో జరిగిన యునెస్కో సదస్సులో ఈ పురస్కారాన్ని బహూకరించారు. వియత్నాంకు చెందిన శాస్త్రవేత్త ట్రిన్ గువాన్ తో కలిసి యశ్ పాల్ ఈ అవార్డును అందుకున్నారు. శాస్త్ర, సాంకేతిక రంగాలపై ప్రజలకు అవగాహన కల్పించేందుకు చేసిన కృషికిగాను యశ్ పాల్ ఈ ఘనత దక్కింది.



యశ్ పాల్

### • మొయిలీకి 'మూర్తిదేవి' అవార్డు

ప్రతిష్టాత్మక 'మూర్తిదేవి' పురస్కారానికి కేంద్ర న్యాయ శాఖా మంత్రి వీరప్ప మొయిలీ ఎంపికయ్యారు. ఈయన రచించిన 'శ్రీ రామాయణ్ మహానివేశనం' అనే పుస్తకానికిగాను మూర్తిదేవి అవార్డు-21 దక్కింది. మూర్తిదేవి అవార్డు-20 'కల్పతరు కె ఉత్సవ్ లీల' రచనకు కృష్ణబీహరి



మిత్రాకు దక్కింది.

- బాలీవుడ్ నటుడు అమితాబ్ బచ్చన్ కు 11వ ముంబై ఫిల్మ్ ఫెస్టివల్ లో లైఫ్ టైం అచీవ్మెంట్ అవార్డును బహూకరించారు.
- ఆంధ్రప్రదేశ్ కు చెందిన ప్రముఖ హేతువాది లవణంకు జమన్ లాల్ బజాజ్ ఫౌండేషన్ అవార్డును ముంబైలో ప్రదానం చేశారు. దీనికింద ప్రశంస పత్రంతో పాటు ఐదు లక్షల రూపాయలు నగదు బహూకరించారు.

## • ఇన్ క్రెడిబుల్ ఇండియాకు అవార్డు

భారత పర్యాటక రంగాన్ని ప్రోత్సహించేందుకు కేంద్ర ప్రభుత్వం 2002లో ప్రారంభించిన 'ఇన్ క్రెడిబుల్ ఇండియా' ప్రచారానికి వరల్డ్ ట్రావెల్ అవార్డు 2009 లభించింది. లండన్ లో జరిగిన ఒక కార్యక్రమంలో భారత పర్యాటక శాఖ మంత్రి కుమారి సెల్వాకు ఈ పురస్కారాన్ని ప్రదానం చేశారు. 'ఆసియా గిల్డ్' అవార్డు కూడా ఈ ప్రచార కార్యక్రమానికి లభించింది.




## • సహారా ఇండియా స్పోర్ట్స్ అవార్డులు

సహారా ఇండియా స్పోర్ట్స్ అవార్డులను ముంబైలో బహూకరించారు. స్పోర్ట్స్ మెన్ ఆఫ్ ది ఇయర్ గా ఘాటర్ అభినవ్ బింద్రా, స్పోర్ట్స్ ఉమెన్ ఆఫ్ ది ఇయర్ గా మేరీకామ్ కు పురస్కారాలు దక్కాయి. బ్యాడ్మింటన్ క్రీడాకారిణి సైనా నెహ్రూకు టీచర్స్ అచీవ్మెంట్ అవార్డు 2009 దక్కింది. క్రికెటర్ ఆఫ్ ది ఇయర్ పురస్కారం గౌతమ్ గంభీర్ కు దక్కగా మిథాలీ రాజ్ ఉమెన్స్ క్రికెటర్ ఆఫ్ ది ఇయర్ గా ఎంపికైంది. ప్రకాష్ పదుకొనేను లెజెండ్ హానర్ పురస్కారంతో సత్కరించారు.

## • ఎన్. రామ్ కు నారాయణన్ అవార్డు

పత్రికా రంగంలో విశేష కృషి చేసినందుకు హిందూ ఆంగ్ల దినపత్రిక ఎడిటర్ ఎన్.రామ్ కు కె.ఆర్.నారాయణన్ అవార్డు (2009) లభించింది. మాజీ రాష్ట్రపతి కె.ఆర్. నారాయణన్ స్మారకార్థం ఈ పురస్కారాన్ని ఏర్పాటు చేశారు.



ఎన్.రామ్

## • పాఠక్ కు మిట్టల్ అవార్డు

సులభ్ ఇంటర్నేషనల్ వ్యవస్థాపకుడు, సామాజిక కార్యకర్త బిందేశ్వర్ పాఠక్ కు 2009 సత్పాల్ మిట్టల్ జాతీయ అవార్డును న్యూఢిల్లీలో ప్రదానం చేశారు. భారతీ ఎయిర్ టెల్ గ్రూప్ అధినేత సునీల్ మిట్టల్ తండ్రి జ్ఞాపకార్థం నెలకొల్పిన ఈ పురస్కారం కింద ప్రశంస పత్రం, నాలుగు లక్షల నగదును అందజేస్తారు.

## • జెన్ కోకు జాతీయ విద్యుత్ అవార్డు

ఆంధ్రప్రదేశ్ పవర్ జనరేషన్ కార్పొరేషన్ (ఏపీ జెన్ కో) కు 2009 జాతీయ విద్యుత్ అవార్డు దక్కింది. ధర్మల్ విద్యుత్ ఉత్పత్తిలో ఉత్తమ పనితీరు కనబర్చినందుకు ఏపీ జెన్ కో ఈ అవార్డుకు ఎంపికైంది. ఈ అవార్డు లభించడం జెన్ కోకు వరుసగా రెండోసారి.



- అమర్నాథ్ కు సీకే నాయుడు అవార్డు

భారత మాజీ క్రికెటర్ మొహిందర్ అమర్నాథ్ కు 'సీకే నాయుడు మెమోరియల్ టైఫ్ టైం అచీవ్మెంట్' పురస్కారం లభించింది. ఈ అవార్డు కింద ట్రోఫీ, రూ.15 లక్షల నగదును భారత క్రికెట్ నియంత్రణ బోర్డ్ (బీసీసీఐ) బహుకరిస్తుంది. 1969 నుంచి 1988 వరకు భారత్ క్రికెట్ జట్టుకు ప్రాతినిధ్యం వహించిన అమర్నాథ్ 1983 ప్రపంచ కప్ గెలుచుకోవడంలో ప్రధాన పాత్ర పోషించాడు.



మొహిందర్ అమర్నాథ్

- 'దిక్రొకడైల్స్' కు బంగారు ఏనుగు

హైదరాబాద్ లో నిర్వహించిన 16వ అంతర్జాతీయ బాలల చలన చిత్రోత్సవం ముగిసింది. ఈ చిత్రోత్సవంలో అంతర్జాతీయ విభాగంలో జర్మనీ చిత్రం 'దిక్రొకడైల్స్' బంగారు ఏనుగు అవార్డును గెలుచుకుంది. ఆసియా పనోరమ విభాగంలో చైనా చిత్రం 'టు మెన్స్ క్లాస్ రూం' కు బంగారు ఏనుగు పురస్కారం దక్కింది. ఉత్తమ దర్శకుడిగా అంతర్జాతీయ విభాగంలో హరార్డ్ హమ్మరెల్ (స్వీడన్-ఎ విచ్ ఇన్ అవర్ ఫ్యామిలీ), ఆసియా పనోరమ విభాగంలో పాండీరాజ్ (భారత్-కిడ్స్) ఎంపికయ్యారు.

- షేక్ హసీనా కు 2009 ఇందిరాగాంధీ శాంతి బహుమతి

బంగ్లాదేశ్ ప్రధానమంత్రి షేక్ హసీనా కు 2009 ఇందిరాగాంధీ శాంతి బహుమతి దక్కింది. ప్రధానమంత్రి మన్మోహన్ సింగ్ అధ్యక్షతన గల అవార్డు ఎంపిక కమిటీ హసీనాను ఈ పురస్కారానికి ఎంపిక చేసింది. బంగ్లాదేశ్ లో తీవ్రవాద సమస్యను చిట్టగాంగ్ కొండప్రాంత శాంతి ఒప్పందం ద్వారా పరిష్కరించడంతోపాటు శాంతి, పేదరికం నిర్మూలన, దేశాభివృద్ధికి హసీనా కృషి చేస్తున్నారని అవార్డు ఎంపిక కమిటీ పేర్కొంది. హసీనా 1996 నుంచి 2001 ప్రధాన మంత్రిగా బాధ్యతలు నిర్వహించారు. ఆమె 2008 డిసెంబర్ లో తిరిగి అధికారం చేపట్టారు. శాంతి, నిరాయుధీకరణ, అభివృద్ధి కోసం కృషి చేసిన వారికి ఇందిరాగాంధీ శాంతి బహుమతి ప్రధానం చేస్తారు. దీనికింద రూ. 25 లక్షల నగదు, ప్రశంస పత్రం బహుకరిస్తారు.



షేక్ హసీనా

- మిస్ ఎర్త్ 2009 రామోస్

మిస్ బ్రెజిల్ లారిస్సా రామోస్ మిస్ ఎర్త్ 2009 టైటిల్ ను గెలుచుకుంది. ఫిలిప్పీన్స్ లో ఈ పోటీలను నిర్వహించారు.

## డిసెంబర్:

- లతా మంగేష్కర్ కు ఫ్రాన్స్ పురస్కారం

ప్రముఖ గాయని లతా మంగేష్కర్ కు ఫ్రాన్స్ అత్యున్నత పౌర పురస్కారం 'ఆఫీసర్ డి ల లీజీయన్ డి హోనర్' లభించింది. ఆరు దశాబ్దాలుగా లత పలు భారతీయ చిత్రాల్లో 30 వేలకు పైగా పాటలు పాడారు. ప్రపంచవ్యాప్తంగా గుర్తింపు ఉన్న కళాకారులకు ఫ్రాన్స్ అందిస్తోన్న ఈ పురస్కారాన్ని ఫ్రెంచి పౌరులతో పాటు విదేశీయులకు



లతా మంగేష్కర్

కూడా బహుకరిస్తారు. గతంలో సత్యజిత్‌రే, అమితాబ్‌చౌహన్‌లకు కూడా ఈ గౌరవం దక్కింది.

- **నితీష్‌కు పోలియో చాంపియన్‌ అవార్డు**

బీహార్‌ ముఖ్యమంత్రి నితీష్‌ కుమార్‌ పోలియో చాంపియన్‌ అవార్డుకు ఎంపికయ్యారు. రాష్ట్రంలో పోలియోను నిర్మూలించేందుకు ఆయన చేసిన కృషికి గుర్తింపుగా ఇంటర్నేషనల్‌ పోలియో ఫ్లస్‌ కమిషన్‌ ఆఫ్‌ రోటరీ ఇంటర్నేషనల్‌ ఈ పురస్కారాన్ని ప్రధానం చేసింది.



నితీష్ కుమార్

- **శ్యామ్‌లాల్‌ యాదవ్‌కు ఆర్‌టీఐ అవార్డు**

న్యూఢిల్లీ టెలివిజన్‌ (ఎన్‌డీటీవీ) తొలిసారి ప్రవేశ పెట్టిన నేషనల్‌ ఆర్‌టీఐ (రైట్‌ టు ఇన్ఫర్మేషన్‌) పురస్కారానికి ఇండియా టుడే జర్నలిస్టు శ్యామ్‌లాల్‌ యాదవ్‌ ఎంపికయ్యారు. సమాచార హక్కు కింద సేకరించిన సమాచారంతో అందించిన రిపోర్టులకుగాను ఈ అవార్డు లభించింది. యూపీఏ ప్రభుత్వంలోని మంత్రుల విదేశీ పర్యటనలు, ఉద్యోగుల విందులు, అవినీతి కేసులు, అప్టల్‌గురు ఉరితీతలో జాప్యం వంటి అంశాలపై యాదవ్‌ వ్యాసాలు రాశారు. వీటి కోసం ఆయన 17,000 పైగా ఆర్‌టీఐ అప్లికేషన్లను దాఖలు చేశారు.

- **నజామ్‌ సేథీకి గోల్డెన్‌ పెన్‌ అవార్డు**

పాకిస్థాన్‌కు చెందిన 'ఫ్రై డే టైమ్స్', 'డైలీ టైమ్స్' ఎడిటర్‌ ఇన్‌-చీఫ్‌ నజామ్‌ సేథీకి 2009 'గోల్డెన్‌ పెన్‌ ఆఫ్‌ ఫ్రీడమ్‌' అవార్డు లభించింది. హైదరాబాద్‌లో జరిగిన ప్రపంచ సంపాదకుల సదస్సులో ఈ పురస్కారాన్ని ప్రధానం చేశారు. నజామ్‌ సేథీ పాకిస్థాన్‌లోని ప్రభుత్వాలను, తాలిబన్లను ఎదిరించి రచనలు, విమర్శలు చేశారు. పాక్-అఫ్ఘాన్‌ సరిహద్దులోని యుద్ధ పరిస్థితులను, గిరిజనుల హక్కుల ఉల్లంఘనను ఖండించారు.



నజామ్ సేథీ

- **ఎబూ పటేల్‌కు గ్రావ్‌ మేయర్‌ అవార్డు**

మతపరమైన అంశాలకు సంబంధించి ప్రపంచ ప్రతిష్టాత్మక 2010 గ్రావ్‌మేయర్‌ అవార్డుకు భారత సంతతికి చెందిన ఎబూ పటేల్‌ ఎంపికయ్యారు. పటేల్‌ గ్లోబల్‌ ఇంటర్‌ ఫెయిత్‌ యూత్‌ మూవ్‌మెంట్‌ సంస్థ వ్యవస్థాపకుడు. అమెరికా అధ్యక్షుడికి మతపరమైన అంశాల్లో సలహాలిచ్చే మండలిలో సభ్యుడు.

- **తైవాన్‌ చిత్రానికి 'గోల్డెన్‌ పీకాక్'**

పనాజీ(గోవా)లో ముగిసిన 44వ భారతీయ చలన చిత్రోత్సవంలో లియోన్‌ డాయ్‌ దర్శకత్వం వహించిన తైవాన్‌ చిత్రం 'ఐ కెనాట్‌ లివ్‌ విత్‌ ఔట్‌ యు' గోల్డెన్‌ పీకాక్‌ (బంగారు నెమలి) పురస్కారాన్ని గెలుచుకుంది. ఉత్తమ దర్శకుడిగా ఫ్రెంచ్‌-దక్షిణ కొరియా చిత్ర నిర్మాత ఓనీ లెకొమటే 'సిల్వర్‌ పీకాక్' బహుమతి అందుకున్నారు. ఆమె నిర్మించిన 'ఎ బ్రాండ్‌ న్యూలైఫ్' చిత్రానికి గాను ఈ పురస్కారం దక్కింది.

- **మిస్‌ వరల్డ్‌ 2009 ఆల్డోరినో**

మిస్‌ వరల్డ్‌ 2009గా జిబ్రాల్టర్‌కు చెందిన కయానే ఆల్డోరినో ఎంపికైంది. దక్షిణాఫ్రికాలోని జోహాన్స్‌బెర్గ్‌లో జరిగిన మిస్‌ వరల్డ్‌ పోటీల్లో మెక్సికో సుందరి పెల్లా బెట్‌ట్రాన్‌కు రెండో స్థానం దక్కగా



కయానే ఆల్డోరినో



దక్షిణాఫ్రికాకు చెందిన టాటూమ్ కేస్వార్ మూడో స్థానంలో నిలిచింది. భారత్ తరపున ఈ పోటీల్లో ప్రాతినిధ్యం వహించిన మిస్ పూజా చోప్రాకు 'బ్యూటీ విత్ ఎ పర్సన్' టైటిల్ దక్కింది. బాలికల సంక్షేమం కోసం చేస్తున్న కృషికిగాను ఈ పురస్కారాన్ని అందజేశారు. ప్రముఖ బాలీవుడ్ నటి, మాజీ మిస్ వరల్డ్ ప్రియాంక చోప్రా ఈ పోటీలకు న్యాయనిర్ణేతల్లో ఒకరిగా వ్యవహరించారు.

## • యశ్పాల్కు ఫిరోడియా అవార్డు

ప్రముఖ శాస్త్రవేత్త యశ్పాల్, చంద్రయాన్ ప్రాజెక్ట్ డైరెక్టర్ ఎం.అన్నాదురైలు 2009 హెచ్.కె. ఫిరోడియా అవార్డుకు సంయుక్తంగా ఎంపికయ్యారు. దేశంలో శాస్త్రసాంకేతిక విజయాలను ప్రశసించడంతోపాటు సైన్స్ను వృత్తిగా స్వీకరించే దిశగా యువతను ప్రోత్సహించే ఉద్దేశంతో ఈ పురస్కారాన్ని అందజేస్తారు. ఆటోమొబైల్ పరిశ్రమలో ఖ్యాతిగాంచిన హెచ్.కె. ఫిరోడియా జ్ఞాపకార్థం 1996లో ఈ అవార్డును నెలకొల్పారు. మాజీ రాష్ట్రపతి ఎ.పి.జె. అబ్దుల్ కలాం, ప్రముఖ శాస్త్రవేత్త ఎంఎస్ స్వామినాథన్లు గతంలో ఈ పురస్కారాన్ని అందుకున్నారు.



ఎం.అన్నాదురై

## • అమితాబ్కు ఏషియన్ ఫిల్మ్ అవార్డు

ప్రముఖ బాలీవుడ్ నటుడు అమితాబ్ బచ్చన్ ఏషియన్ ఫిల్మ్ కల్చరల్ పురస్కారానికి ఎంపికయ్యారు. ముంబైలో జరిగిన ఏషియన్ ఫిల్మ్ ఫెస్టివల్లో ఈ అవార్డును ఆయనకు బహూకరించారు.

## • ఒబామాకు నోబెల్ ప్రదానం

అమెరికా అధ్యక్షుడు బరాక్ ఒబామాకు 2009 నోబెల్ శాంతి బహుమతిని ఓస్లో (నార్వే)లో ప్రదానం చేశారు. ప్రపంచ వ్యాప్తంగా శాంతి నెలకొల్పేందుకు కృషి చేస్తానని ఈ సందర్భంగా ఆయన పేర్కొన్నారు. గత 90 ఏళ్లలో పదవిలో ఉండగా ఈ పురస్కారాన్ని అందుకున్న తొలి అమెరికా అధ్యక్షుడు ఒబామానే.

## • సరస్వతీ పురస్కారాలు

సరోద్ వాయిద్యకారుడు ఉస్తాద్ అమ్జాద్ అలీఖాన్, భరత నాట్య కళాకారిణి గీతా చంద్రన్లు ప్రతిష్టాత్మక సరస్వతీ పురస్కారాలకు ఎంపికయ్యారు. కళలు, సామాజిక రంగాల్లో విశేషంగా కృషి చేసిన వారికి నాసిక్లోని కైలాస్ మర్ ట్రస్ట్ ఈ అవార్డులను ప్రదానం చేస్తుంది.

## • టైమ్ మ్యాగ్ ఆఫ్ ది ఇయర్ బెర్నాంకీ

ఆర్థిక మాంద్యం కోరల నుంచి అమెరికాకు విముక్తి కల్పించిన ఫెడరల్ రిజర్వ్ బ్యాంక్ చైర్మన్ బెన్ బెర్నాంకీని టైమ్ మ్యాగజీన్ 2009 పర్సన్ ఆఫ్ ది ఇయర్గా ఎంపిక చేసింది.

## • సునీల్ మిట్టల్కు లాల్బహదూర్ శాస్త్రి అవార్డు

పబ్లిక్ అడ్మినిస్ట్రేషన్, అకడెమిక్, మేనేజ్మెంట్ రంగాల్లో ప్రతిభ కనబరిచినందుకు భారతీ ఎంటర్ప్రైజెస్ సీఈఓ సునీల్ మిట్టల్.. లాల్బహదూర్ శాస్త్రి అవార్డుకు ఎంపికయ్యారు. ఢిల్లీలో జరిగిన ఒక కార్యక్రమంలో రాష్ట్రపతి ప్రతిభాపాటిల్ ఈ పురస్కారాన్ని మిట్టల్కు అందజేశారు. లాల్బహదూర్ శాస్త్రి ఇన్స్టిట్యూట్ ఆఫ్ మేనేజ్మెంట్ ఈ అవార్డును నెలకొల్పింది. గతంలో శ్యాం పిట్రోడా, ఎన్.ఆర్.



సునీల్ మిట్టల్



నారాయణమూర్తి వంటి ప్రముఖులు ఈ పురస్కారాన్ని అందుకున్నారు.

- రతన్ టాటాకు ఇటలీ పురస్కారం

టాటా గ్రూప్ చైర్మన్ రతన్ టాటాను ఇటలీ ప్రభుత్వం 'గ్రాండ్ ఆఫీసర్ ర్యాంక్ ఆఫ్ ది ఆర్డర్ ఆఫ్ మెరిట్ ఆఫ్ ది ఇటాలియన్ రిపబ్లిక్' పురస్కారంతో సత్కరించింది. ముంబైలో జరిగిన ఇండో-ఇటలీ బిజినెస్ ఫోరమ్ సమావేశంలో ఇటలీ ఆర్థికమంత్రి క్లాడియో స్కాజులా ఈ అవార్డును రతన్ కు బహూకరించారు.

- సమీర్ కు నాయుడమ్మ అవార్డు

సీఎస్ఐఆర్ డైరెక్టర్ సమీర్ బ్రహ్మచారి 2010 సంవత్సరానికి నాయుడమ్మ పురస్కారానికి ఎంపికయ్యారు. ఈ అవార్డును నెల్లూరులోని నాయుడమ్మ సెంటర్ ఫర్ ఆల్టర్నేటివ్స్, తమిళనాడుకు చెందిన ఆర్ఎంకె ఇంజనీరింగ్ కాలేజీలు సంయుక్తంగా ప్రదానం చేస్తాయి.

